

# الربع انوار

مسترحم

قطب الاقطاب فرید الدھر و حید العصر  
حضرت مولانا شاہ احمد سعید صاحب  
نقشبندی مجددی

بِسْمِ اللّٰهِ الرَّحْمٰنِ الرَّحِیْمِ

مولف کتاب

حضرت شاہ احمد سعید صاحب مجددی رحمۃ اللہ تعالیٰ

کے حالات

آپ حضرت شاہ ابوسعید صاحب مجددی رحمۃ اللہ کے صاحبزادہ ہیں۔ آپ علوم شریعت طریقت و حقیقت کے مخرم راز تھے اسی طرح علوم ظاہری فقہ حدیث تفسیر میں بھی مہارت تامہ رکھتے تھے حضرت شاہ غلام علی صاحب سے طریقہ عالیہ مجددیہ میں بیعت ہوئے۔ اور تکمیل کر کے حضرت شاہ صاحب سے خرقہ خلافت و دستار اجازت حاصل فرمائی۔

باکمال والد کی تربیت سے چھوٹی عمر میں قرآن مجید حفظ کیا۔ علوم تعلیمی و عقلیہ اپنے زمانے کے بے نظیر علماء حضرت



شاہ عبدالعزیز صاحب کے تلامذہ مولانا فضل امام  
مفتی شرف الدین اور حدیث و تفسیر مولوی رشید الدین صاحب  
سے حاصل کئے۔ اللہ تعالیٰ نے آپ کو علوم دینی و فیض  
باطنی کا حصہ وافر عنایت فرمایا۔

حضرت شاہ غلام علی نے آپ اور آپ کے والد ماجد  
حضرت شاہ ابوسعید اور شاہ رؤف اور مولوی بشارت اللہ  
کے متعلق بشارتیں دیں اور تحریر فرمایا کہ:-  
”یہ چاروں حضرات اس زمانہ میں دین محمدی کے  
ستون ہیں“

اپنے والد بزرگوار حضرت شاہ ابوسعید رحمۃ اللہ  
کے انتقال کے بعد رشد و ہدایت کی مسند پر جلوہ افروز  
ہوتے۔ آپ کی ذات سے ہندوستان، خراسان اور دوسرے  
ملکوں کے نہاروں طالبان حق اپنی حسب حیثیت فیض یا  
ہوتے۔

آپ کے خلفاء قندھار، کابل اور دوسرے علاقوں  
میں شہرت رکھتے تھے جنگ آزادی ۱۸۵۷ء کے زمانہ میں آپ محل  
و عیال براہ لاہور عازم حجاز ہوئے اور وہیں ۱۲۷۷ھ میں

انتقال کیا۔ آپ کی ولادت باسعادت، معتبر قول کے مطابق ۱۲۱۷ھ میں ہوئی تھی۔ صاحب تذکرہ شاہ غلام علی نے آپ کی تاریخ ولادت ”منظر یرداں“ سے نکالی ہے۔

آپ کے بھائی حافظ عبدالغنی و عبدالمغنی بھی علم و عمل زہد و تقویٰ و ریاضت میں یگانہ روزگار تھے۔

بسم اللہ الرحمن الرحیم

تعریف بے حد و حساب ذات بے مثال اللہ تعالیٰ کے لئے ہے اور درود بے شمار روح پر فتوح سرور انبیا صاحب قاب قوسین ادا دنی، شمس الضحیٰ، بدر الدجی سراج بلا والہ محمد رسول اللہ صلی اللہ علیہ وسلم کے لئے اللہ تعالیٰ آپ پر اور آپ کی آل و اصحاب و ازواج و اولاد لاکھوں درود و سلام نازل فرماتے۔ اما بعد بندہ لاشئ بدنام کنگدگان درویشان احمد سعید مجددی نسباً و طریقہ کان اللہ عرض کرتا ہے کہ حاجی حرمین شریفین مقبول بارگاہ الہی حاجی علاء الدین احمد نے درخواست کی کہ مراقبات و اشغال جو ہمارے امام اور قبلہ قیوم ربانی مجدد الف ثانی شیخ احمد فاروقی سرمنہدی کے خاندان اور سلسلہ میں معمول ہیں، تحریر



کروں۔ اپنی عدم لیاقت کے باوجود موصوف کی درخواست کو ٹال نہ سکا۔ ہزرگوں کے کلام سے انتخاب کر کے چاروں سلسلوں کے اذکار و اشغال تحریر کر دیتے۔ اور اس رسالہ کا نام اربع اہزار رکھ دیا۔ اللہ تعالیٰ سے توفیق کا طلبگار ہوں۔ میں نے اس رسالہ کو چار اہزار پر مرتب کیا ہے۔

ہزاروں۔ طریقہ شریفہ مجددیہ کے اشغال و مراقبات کے بیان میں جانتا چاہتی تھی کہ حضرت قیوم ربانی مجید و الف ثانی رحمۃ اللہ تعالیٰ رکہ جن کی ولادت باسعادت ۹۷۱ھ میں ہوئی اور وفات ۱۰۳۷ھ میں ہوئی اور کسی نے آپ کی تاریخ کیا خوب نکالی ہے (عمر احمدی مجید الفیض ولاد۔ ترحیل بود کہ نقش بند تقویٰ) کے نزدیک انسان دس لطیفوں سے مرکب ہے۔ پانچ کا تعلق عالم امر سے ہے اور پانچ کا تعلق عالم "خلق" سے جن لطائف کا تعلق عالم "امر" سے ہے وہ یہ ہیں: قلب، روح، سر، خفی، اخفی ان کے اصول عرش مجید پر ہیں اور لامکانیت سے تعلق رکھتے ہیں، اللہ تعالیٰ نے اپنی قدرت کاملہ سے ان جو ہر مجردہ کو انسانی جسم کے چند جگہوں پر امانت رکھا

ہے۔ دنیاوی تعلقات اور نفسانی خواہشات کی وجہ سے یہ لطائف اپنے اصول (اصل مرکز) کو بھول جاتے ہیں یہاں تک کہ شیخ کامل و مکمل کی توجہ سے اپنے اصول سے آگاہ ہو جاتے ہیں۔ اور ان کی طرف میلان کرتے ہیں، اور شش الہی اور نزدیک ظاہر ہوتی ہے۔ تا آنکہ وہ اپنی اصل کی طرف پہنچ جاتے ہیں۔ پہر اصل کی اصل کی طرف۔ اور اسی طرح ترقی کرتے ہی رہتے ہیں۔ یہاں تک ذات بحت جو صفات اور شتوں سے خالی و مبرا ہے کی طرف پہنچ جاتے ہیں۔ پھر ان کو اکمل بقا حاصل ہو جاتی ہے۔

عالم "خلق" کے لطائف یہ ہیں۔ لطیفہ نفس۔ اور چار لطائف عناصر اربعہ کے ہیں۔

عالم خلق کے ہر لطیفہ کی اصل، عالم امر کے کسی لطیفہ کی اصل ہے چنانچہ لطیفہ نفس کی اصل، اصل قلب ہے اصل لطیفہ باد اصل لطیفہ روح ہے اصل لطیفہ آب اصل لطیفہ سر ہے۔ لطیفہ نار کی اصل لطیفہ خفی کی اصل ہے لطیفہ خاک کی اصل لطیفہ اخفی کی اصل ہے۔

(پھر یہ بھی یاد رکھیں، کہ ان لطائف میں سے ہر لطیفہ



کا نور جدا۔ جدا ہے۔ چنانچہ لطیفہ قلب کا نور زرد ہے، لطیفہ روح کا نور سرخ ہے، لطیفہ سر کا نور سفید ہے، لطیفہ خفی کا نور سیاہ، اخفی کا سبز ہے، تزکیہ کے بعد لطیفہ نفس کا نور میرے خیال میں بلا کیفیت ہے (یعنی اس کا کوئی رنگ نہیں ہے)

ان لطائف میں ہر لطیفہ انبیاء اولوالعزم میں سے کسی نبی کے تحت قدم مبارک واقع ہے۔ چنانچہ لطیفہ قلب حضرت آدم علیہ السلام کے زیر قدم ہے۔ لطیفہ روح حضرت نوح علیہ السلام و حضرت ابراہیم علیہما السلام کے زیر قدم ہے۔ لطیفہ سر حضرت موسیٰ علیہ السلام کے زیر قدم ہے، خفی زیر قدم حضرت عیسیٰ علیہ السلام۔ لطیفہ اخفی حضرت خاتم الرسل محمد رسول اللہ صلی اللہ علیہ وسلم کے زیر قدم ہے۔ مشائخ حضرات نقشبندیہ رحمہم اللہ تعالیٰ کے یہاں سب سے پہلے لطائف عالم امر کی اصلاح کا معمول ہے اور اس کے لئے ان حضرات نے تین طریقے مقرر فرماتے ہیں۔ اسم ذات، یا نفی و اثبات کے ذکر میں پہلا طریق اسم ذات کا ذکر اس طرح کرنا چاہیے کہ

زبان، کوتالو سے لگاتے اور دل کو خیالات سے خالی کرے اور جس بزرگ سے ذکر لیا ہے۔ ان کے متعلق یہ سمجھے کہ وہ میرے سامنے بیٹھے ہوتے ہیں۔ پھر دل کی زبان سے اللہ اللہ کہے (دل کی جگہ بایں پستان کے نیچے دو انگلی کے فاصلہ پر ہے) اللہ اللہ کا مفہوم خیال میں رکھے یعنی وہ ذات جو تمام صفات کاملہ سے متصف اور تمام صفات ناقصہ سے پاکیزہ و مبرا ہے، اکثر اوقات اسی طرح ذکر پر مداومت کرے یہاں تک کہ دل ذکر سے جاری ہو جائے اس کے بعد لطیفہ روح میں ذکر کرے لطیفہ روح کی جگہ (لطیفہ قلب کے مقابل) داہنے پستان کے دو انگلی نیچے ہے۔ پھر لطیفہ سر میں ذکر کرے جس کی جگہ بایں پستان کے برابر دو انگلی کے فرق سے وسط سینہ کی طرف مائل ہے پھر لطیفہ اخفی سے جس کی جگہ وسط سینہ ہے ذکر کرے اس طرح لطائف خمسہ جاری ہو جائیں گے اس کے بعد لطیفہ نفس سے ذکر کرے جس کی جگہ پیشانی ہے، پھر قالیبہ (لطائف عناصر رابعہ) سے ذکر کرے جسکی جگہ تمام انسانی جسم ہے تا آنکہ روئیں روئیں سے ذکر جاری ہو جائے گا، اس کو سلطان الاذکار کہتے ہیں۔ جانتا چاہیے کہ عالم امر کے ہر لطیفہ کی عرش پر ایک اصل ہے جب تک کہ وہ اپنی اصل تک نہیں پہنچتا اس کو



فنا حاصل نہیں ہوتی۔ چنانچہ اصل قلب تجلی افعال الہی ہے  
اصل روح صفات ثبوتیہ ہیں۔ اصل سرشیونات ذاتیہ ہیں  
اصل خفی صفات سلبیہ ہیں، اصل اخفی شان جامع ہے  
لہذا ان اصول کے لحاظ سے مراقبات کرے۔

لطیفہ قلب کا مراقبہ اس طرح کرے کہ اپنے قلب کو  
حضور اکرم صلی اللہ علیہ وسلم کے قلب مبارک کیسا منے رکھ کر جناب  
باری میں عرض کرے: اے اللہ تجلی افعال کا فیض کہ جو قلب  
محمد صلی اللہ علیہ وسلم سے قلب آدم علیہ السلام میں پہنچا ہے  
میرے قلب میں پہنچا، لطیفہ قلب کی فنا تجلی افعال میں  
ہو جائے گا اس مرحلہ میں سالک کے اپنے افعال اور تمام  
مخلوقات کے افعال اللہ تعالیٰ کے افعال کے ماسوا خفی  
ہو جاتے ہیں اس ولایت قلب کو ولایت آدم علیہ السلام کہتے  
ہیں اور جس سالک کو یہ ولایت حاصل ہو جاتی ہے اس  
کو آدمی المشرّب کہتے ہیں۔

لطیفہ روح کے مراقبہ کا طریقہ یہ ہے کہ اپنے لطیفہ  
روح کو رسول اللہ صلی اللہ علیہ وسلم کے لطیفہ روح کے سامنے رکھ کر  
عرض کرے: اے اللہ تجلیات ثبوتی کا فیض کہ جو جناب

رسول اللہ صلی اللہ علیہ وسلم کے لطیفہ روح سے حضرت  
 نوح اور حضرت ابراہیم علیہما السلام کے لطیفہ روح میں پہنچا  
 میرے روح میں پہنچا۔ جو شخص کہ اس لطیفہ میں داخل  
 ہو جاتا ہے اُس کو ابراہیم المشرب کہتے ہیں۔ اس وقت  
 سالک اپنی صفات اور تمام مخلوقات کی صفات کو اپنی  
 ذات اور تمام ممکنات سے سلب کر کے اللہ تعالیٰ کی طرف  
 منسوب دیکھے گا۔ اسی طرح لطیفہ ”سر“ کو حضور انور  
 صلی اللہ علیہ وسلم کے لطیفہ سر کے مقابل سمجھ کر عرض کرے  
 کہ شیونات ذاتیہ کا فیض کہ جو حضور علیہ الصلاۃ والسلام  
 کے سر مبارک سے حضرت موسیٰ علیہ السلام کے سر میں پہنچا  
 میرے سر میں پہنچا۔ جو سالک کہ اس لطیفہ سے داخل الی اللہ  
 ہوتا ہے اُس کو موسوی المشرب کہتے ہیں، سالک اس وقت  
 اپنی ذات کو ذات حق سبحانہ و تعالیٰ میں فنا پاتا ہے۔

اس کے بعد اپنے لطفہ خفی کو لطیفہ خفی حضور انور  
 صلی اللہ علیہ وسلم کے مقابل سمجھ کر عرض کرے کہ صفات  
 سلبیہ کا فیض جو حضور اکرم صلی اللہ علیہ وسلم کے خفی  
 مبارک سے حضرت عیسیٰ علیہ السلام کے خفی میں پہنچا ہے



میرے خفی میں پہنچا، جو سالک کہ اس مقام پر پہنچا ہے اُس کا نام عیسوی المشرب ہے حق سبحانہ و تعالیٰ کا تمام عالم سے منفرد اور مجرد ہونا اس مقام پر سالک کو مشہور ہوتا ہے۔

پھر لطیفہ اخفی کو حضور انور صلی اللہ علیہ وسلم کے اخفی کے مقابل سمجھ کر عرض کرے کہ ”شان جامع“ کا فیض کہ جو اللہ تعالیٰ نے حضور اکرم صلی اللہ علیہ وسلم کے اخفی میں

پہنچایا ہے میرے اخفی میں پہنچا۔ جو سالک کہ اس راستہ میں داخل ہوتا ہے اُس کو محمدی المشرب کہتے ہیں مخلوق باخلاق اللہ اللہ تعالیٰ کے اخلاق سے آراستہ ہوتا

سالک کو اس درجہ میں نصیب ہوتا ہے رمصرع (تایار کرنا) خواہد و میلش بکہ باشد (معلوم نہیں کہ دوست کس کو چاہتا ہے اور اُس کا میلان کس کی طرف ہوتا ہے)۔

نفی و اثبات کے ذکر کا طریقہ یہ ہے کہ سب سے پہلے اپنی سانس کو ناف کے نیچے بند کرے اور بزبان خیال کلمہ ”لا“ کو ناف سے دماغ میں پہنچائے اور لفظ ”الہ“ کو دائیں

کندھے پر لے جائے اور لفظ الا اللہ کی پانچوں لطائف میں گزار کر دل پر ضرب کرے اس طرح شد و مد کے ساتھ

کہ ذکر کا اثر تمام لطائف میں پہنچے اور لفظ محمد رسول اللہ کو سانس چھوڑنے کے وقت خیال کی زبان سے کہے اور ذکر میں معنی کا خیال رکھنا شرط ہے کہ سوائے ذاتِ حق کے کوئی مقصود نہیں ہے اور ”لا“ کے وقت اپنی ہستی اور جمیع موجودات کی نفی کرے اور اثباتِ اِلا اللہ کے وقت ذاتِ حق سبحانہ و تعالیٰ کا اثبات کرے اس ذکر میں دوسری شرط یہ ہے کہ زبانِ خیال سے چند مرتبہ خاکساری عاجزی اور نیاز مندی سے جناب باری میں مناجات کرے کہ پروردگار میرا مقصود تو ہی ہے اور تیری رضا میرا سرمایہ ہے تو مجھے اپنی محبت و معرفت عطا فرما۔

اپنی توجہ قلب کی طرف اور قلب کی توجہ ذاتِ الہی کی طرف رکھنا ضروری ہے کیونکہ نسبت کا حصول ان دو چیزوں کے بغیر محال ہے۔ اس توجہ کو وقوفِ قلبی کہتے ہیں پھر یہ بھی ضروری ہے کہ دل کو خیالات اور وسوسوں سے دور رکھے تاکہ یہ خیالات پر آگندہ اس پر غلبہ نہ کریں اس کو نگہداشت کہتے ہیں۔

جبس دم ذکر میں مفید ہوتا ہے گرمی دل۔ ذوق



وشوق، رقت، محبت، خیالات و وسوس کا ازالہ اس کے فوائد ہیں، اور اس سے کشف بھی حاصل ہو سکتا ہے نفی و اثبات کے ذکر میں عدا و طاق کی رعایت معمول ہے۔

اور اس کو وقوف عداوی کہتے ہیں۔ نفی و اثبات کے ذکر

کا مذکورہ بالا طریقہ حضرت خضر علیہ السلام نے حضرت

خواجہ عبدالخالق غجدانی رحمۃ اللہ علیہ کو تعلیم فرمایا تھا۔

ایک سانس میں ایک بار سے لے کر اکیس بار تک پہنچانے

اگر اکیس بار تک پہنچایا اور کوئی فائدہ نہیں دیکھا تو اس کا

عمل باطل ہے۔ نئے سرے سے شرائط کی اچھی طرح

پابندی کے ساتھ کرے۔

**طریق دوم** دوسرا طریقہ ”مراقبہ“ ہے جس کا مطلب

یہ ہے کہ بغیر ذکر اور بغیر رابطہ شیخ خیالات فاسدہ سے اپنے

دل کو محفوظ رکھنا اور اللہ تعالیٰ کی طرف دھیان رکھنا۔

اس کی تدبیر یہ ہے کہ عاجزی اور فرد تنی کے ساتھ ذات الہی

کی طرف ہر وقت متوجہ رہے تاکہ توجہ الی اللہ بلامزاہمت


اس کی عادت بن جائے اس کو ”حضور“ بھی کہتے ہیں، اور

ذکر سے مقصود بھی یہ ہی ہے۔

طریق سوم شیخ کامل و مکمل کی صحبت سے استفادہ  
تیسرا طریق ہے، شیخ کی توجہ اور اخلاص کی برکت سے دل  
غفلت سے پاک ہو جاتا ہے۔ جذبہ محبت اور مشاہدہ الہی کے  
انوار کی شمع مریدین روشن ہو جاتی ہے۔ شیخ کی موجودگی میں  
تو ادب اور اس کی خوشنودی کے خیال سے اور اس کی غیر  
موجودگی میں اس کا تصور کر کے مرید فیض پاتا ہے، مشائخ  
نے فرمایا ہے کہ یہ طریق مقصد تک آسانی سے پہنچانے والا  
ہے، اور اس کو رابطہ کہتے ہیں۔

(ان سب اعمال و اشغال کے بعد، جب دل کو  
حنور و جمعیت حاصل ہو جائے۔ اور تقریباً چار گھنٹہ  
دل میں خطرات و وساوس نہ آئیں۔ تو یہ اس امر کی علامت  
ہے کہ دائرہ امکان جس کو مشائخ نے پہلا دائرہ کہا ہے  
کو سالک نے طے کر لیا ہے۔ بعض مشائخ نے انوار و یکم  
اس دائرہ کو طے کرنے کی علامت فرمایا ہے دائرہ امکان کا  
نصف زمیں سے عرش تک ہے اور دوسرا نصف عرش سے  
اوپر ہے اور عالم خلق عرش کے نیچے ہے، اس کی شکل یہ  
ہے۔





مراقبہ معیت :- اس کے بعد آیت کریمہ دھومعکم اینما کنتم  
 (وہ ہر جگہ تمہارے ساتھ ہے) کے مراقبہ میں مشغول ہو جائے  
 آیت کریمہ کے معنی کا خیال کرے کہ اللہ تعالیٰ کی معیت میرے  
 اور کائنات کے ہر ذرہ کے ساتھ ہے۔ اس مقام میں لا الہ  
 الا اللہ کا زبانی ذکر اس طرح کہ سالک کی توجہ قلب کی طرف  
 ہو اور قلب کی توجہ اللہ تعالیٰ کی طرف معنی کی رعایت کے  
 ساتھ بہت فائدہ دیتا ہے، اس مراقبہ میں فیض کا منشاء  
 ولایت صغریٰ کا دائرہ ہے اور بطیفہ قلب پر فیض وارد  
 ہوتا ہے۔ دائرہ ولایت صغریٰ دو دائرہ ہے اور

اس کو دائرہ ظل اسماء و صفات بھی کہتے ہیں۔ اس میں تجلیات افعالیہ الہیہ میں "سیر" حاصل ہوتی ہے۔

نیز اس مرتبہ میں توحید و جود، ذوق شوق، رونا و صہونا، ہر وقت ذات حق میں استغراق، و محویت اللہ تعالیٰ کی طرف کامل توجہ، ماسوا کے خیال کا مٹ جانا، حاصل ہوتا ہے اور اسی کو فنائے قلبی کہا جاتا ہے۔ جب سالک کی توجہ فوق سے ہٹ کر شش جہات کا احاطہ کرے اور نفس کا تزکیہ ہو جائے جس کی جگہ درمیان پیشانی ہے تو ولایت کبریٰ جو کہ ولایت انبیاء ہے شروع ہو جاتی ہے یہ ولایت تین دوائر اور ایک قوس مشتمل ہے۔

پہلے دائرہ میں آیت کریمہ نحن اقرب الیہ من جبل الوریذ ہم تمہاری رگ جان سے بھی زیادہ قریب ہیں اے مفہوم کا مراقبہ ہے جس کی نیت اس طرح کرے کہ اُس ذات سے جو میری جان کی رگ سے بھی میرے زیادہ نزدیک ہے۔ مجھ پر فیض آ رہا ہے۔ فیض کا منشاء دائرہ اولیٰ ولایت کبریٰ ہے لطیفہ نفس اور عالم امر کے لطائف خمسہ پر اس مرتبہ میں لا الہ الا اللہ کا ذکر زبان اور خیال سے



اُن کے شرائط کے ساتھ، ترقی بخشنا ہے۔ کامل توجہ الی اللہ  
 خطرات و وساوس کا ازالہ اسی طرح عروج و نزول اور  
 قلب کی خاص کیفیات اس مقام کا نقدِ سرمایہ ہیں بلکہ آہستہ  
 آہستہ تمام بدن پر انجذابی کیفیت طاری رہتی ہے۔ اس مرتبہ  
 میں لطیفہ قلب کی بہ نسبت حالات و کیفیات بے رنگ  
 اور بے مزہ ہیں، لطیفہ نفس میں اس مرتبہ کی نسبت جب  
 قوی ہو جائے گی تو قلب فراموش ہو جائے گا۔

دوسرے دائرہ میں آیت شریفہ **محبہ و محبوبہ** (وہ اُن  
 سے محبت کرتا ہے اور وہ اس سے محبت کرتے ہیں) کے معنی  
 کو ملحوظ رکھ کر مراقبہ محبت کرے اس تصور سے کہ اُس  
 ذات سے جو مجھے دوست رکھتی ہے اور میں اس کو دوست  
 رکھتا ہوں میرے لطیفہ نفس پر فیض آ رہا ہے منشاء فیض  
 ولایت کبریٰ کا دائرہ ثانیہ ہے جو کہ دائرہ اولیٰ کی وصل ہے  
 مورد فیض صرف لطیفہ نفس ہے۔

تیسرے دائرہ میں بھی آیت کریمہ **محبہ و محبوبہ** (وہ  
 اللہ تعالیٰ کو دوست رکھتے ہیں اور اللہ تعالیٰ ان کو  
 دوست رکھتا ہے) کے مفہوم کو ملحوظ رکھ کر خیال کرے کہ

اُس ذات سے جو مجھ کو دوست رکھتی ہے اور میں اس کو دوست رکھتا ہوں میرے لطیفہ نفس پر فیض آ رہا ہے۔ منشار فیض ولایت کبریٰ کا دائرہ ثالثہ ہے جو ایشیا علم کی ولایت اور دائرہ ثانیہ کی اصل ہے قوس میں بھی آیت کریمہ مذکورہ بالا کے مفہوم کو ملحوظ رکھ کر خیال کرے کہ اُس ذات سے جو مجھے دوست رکھتی ہے اور میں اُس کو دوست رکھتا ہوں میرے لطیفہ نفس پر فیض آ رہا ہے۔ فیض منشار ولایت کبریٰ کی قوس ہے جو کہ تیسرے دائرہ کی اصل ہے۔ یہ تین اصول ذات حق سبحانہ و تعالیٰ کے اعتبار ہیں کہ جو صفات و شیونات کے مبادی ہیں۔

ہر زمانے رومی جاناں را نقابے دیگر است  
 ہر حجابے را کہ طے کر دی حجابی دیگر است  
 ولایت کبریٰ کے مقام بلند میں سالک کو درج ذیل امور حاصل ہوتے ہیں۔ سینہ کھل جاتا ہے۔ صبر و شکر کا مقام نصیب ہوتا ہے۔ کہ قضا و قدر کے حکم پر چوں و چرا ختم ہو جاتی ہے۔ احکام شرعیہ کے قبول کرنے میں دلیل کی ضرورت نہیں رہتی جن چیزوں میں دلیل کی ضرورت ہو



کرتی ہے وہ سب کے سب بد یہی بن جاتی ہیں۔ ہر قسم کی شورش سے اطمینان حاصل ہوتا ہے۔ اللہ تعالیٰ کے وعدوں پر کامل ترین یقین ہو جاتا ہے نفس کو استہلاک و اضمحلال (ہلاک ہونا اور گھٹنا) ہوتا ہے جس طرح کہ برف و صوبہ میں گپھل جاتی ہے۔ توحید شہودی جلوہ گر ہو جاتی ہے۔ ”انا“ مر جاتا ہے کہ سالک اپنے وجود کو حضرت حق جل مجدہ کے وجود کا پر تو اور اپنے وجود کے توابع کو حق تعالیٰ کے وجود کے پر تو کے توابع جانتا ہے جب خود کے لئے لفظ انا استعمال کرتا ہے تو اس کو مجاز سمجھتا ہے۔ اپنی نیتوں کی تہمت زدہ اور اپنے عملوں کو ناقص سمجھتا ہے۔

اخلاق حمیدہ پیدا ہو جاتے ہیں۔ رذائل اخلاق حصر بخل، حسد، کینہ، تکبر، حب جاہ وغیرہ سے تزکیہ و صفا ہو جاتا ہے۔

ولایت کبویٰ اور سیر اسم الظاہ و طے کرنے کے بعد اسم الباطن کی سیر و سلوک سامنے آتا ہے، سیر اسم الباطن کو ولایت علیا اور ولایت ملائکہ کرام کہا جاتا ہے۔ اس ولایت میں سوائے عنصر خاک عناصر ثلاثہ

یعنی آگ پانی، ہوا سے کام پڑتا ہے۔ مراقبہ میں ذات باری جو اسم الباطن کا مسخ ہے کو ملحوظ رکھے فیض کا منشاء دائرہ ولایت علیا ہے۔ لا الہ الا اللہ کا ذکر اور نفل نماز بکثرت پڑھنا ترقی بخشتا ہے۔ توجہ، حضور اور عناصر ثلاثہ میں عروج و نزول حاصل ہوتا ہے۔ اس دائرہ میں باطن کے اندر عجیب وسعت اور طلاء اعلیٰ (فرشتوں کی دنیا) کے ساتھ مناسبت پیدا ہو جاتی ہے اور ہو سکتا ہے کہ فرشتے ظاہر ہونے لگیں۔ اور ایسے راز جو پوشیدہ رکھنے کے لائق ہیں معلوم ہونے لگیں۔

جب اسم الظاہر اور اسم الباطن کی سیر سالک نے طے کر لی تو گویا اس کو مقصود یعنی ذات بحت کی طرف سیر کے لئے ڈوبا زومیسر آگئے۔ ولایت علیا طے کرنے کے بعد اگر فضل الہی شامل ہو تو اس کو سب سے پہلے کمالات نبوت میں سیر واقع ہوگی۔ کمالات نبوت کا مطلب ہے تجلی ذاتی۔ دائمی۔ بے پردہ اسماء و صفات اس جگہ ذات بحت کا کہ جو منشاء ہے کمالات نبوت کا مراقبہ کرتے ہیں اور مورد فیض لطیفہ خاک ہے۔

اس عجیب مقام میں جس کے ایک نقطہ کا طے کرنا تمام



مقاماتِ ولایت سے بہتر ہے حضور بے جہت حاصل ہوتا ہے  
 نگرانیِ شورش، طلب، بے تابی شوق سب کے سب زائل  
 ہو جاتے ہیں اور ان سے یقین حاصل ہو جاتا ہے معرفت کے  
 مقام، حال یہاں کوتاہ دست معلوم ہوتے ہیں۔ لاتدرک  
 الابصار کے مصداق یافت اور ادراک یہاں پر نارسائی  
 کی علامت ہے نسبت باطن کی بے علمی اور ناشناسی اور  
 وصلِ عریانی کی حقیقت حاصل ہوتی ہے۔ اور اس جگہ  
 وصول ہے، حصول نہیں۔

اتصالے بے تکلیف بے قیاس

ہست رب الناس را با جانِ ناس

یعنی لوگوں کے رب کو لوگوں کی جانوں کے ساتھ ایک  
 بے اندازہ اور بے کیف اتصال ہے، صفائیِ قلب  
 اطمینانِ کامل، شریعتِ محمدیہ علی صاجہا الف الف تجید  
 کا اتباع، باطنی نسبت میں وسعت، اور بے رنگی و بے  
 کیفی حاصل ہوتی ہے، اس مقام کے معارف انبیاء علیہم  
 السلام کے شریعتیں ہیں۔ یہ انبیاء علیہم السلام کا مقام ہے  
 اور دوسروں کو انبیاء کی متابعت و وراثت سے

حاصل ہوتا ہے۔ توحید و جود و قیود و جو کہ معارف میں سے ہیں راستہ میں رہ جاتی ہیں۔ اس کے بعد کمالات رسالت کا مراقبہ کرے، اس ہیت سے کہ اُس ذات بحت سے جو کمالات خاص رسالت کا منشاء ہے سالک کی ہیت و حدانی پر فیض آرہا ہے دسوں لطیفوں میں تکمیل اور تقریر کو ہیت و حدانی کہتے ہیں عروج و نزول و اسکدات تمام بدن کا حصہ ہے۔ قرآن مجید کی تلاوت اور لمبی قرأت کے ساتھ نقل نماز میں کمالات ثلاثہ اسی طرح حقائق سبعہ جن کا بیان آگے آرہا ہے میں ترقی بخشتا ہے۔ اس مرتبہ میں بھی بے رنگی اور بے کیفی کی کیفیت پیدا ہوتی ہے۔ یہ سارے مقامات ذات بحت حق سبحی و تعالیٰ کے بحر بے کنار کی موجیں ہیں جل جلالہ و عم نوالہ۔ اس کے بعد اس ذات بحت سے جو کمالات اولوالعزم کا منشاء ہے اپنی ہیت و حدانی پر فیض لینے کا مراقبہ کرے۔ اس کے بعد حقیقت کعبہ کا مراقبہ کرے اس طرح کہ اس ذات واجب الوجود سے جس کو تمام ممکنات سجدہ کرتی ہیں اور جو حقیقت کعبہ ربانی کا منشاء ہے میری ہیت و حدانی پر فیض آرہا ہے۔ اللہ تبارک تعالیٰ کی عظمت اور بڑائی سالک



پر مشہود ہو جاتی ہے اور سالک کے باطن پر ہیبت غالب ہو جاتی ہے۔ جب فنا و بقا اس مرتبہ پاک کی حاصل ہو جاتی ہے تو سالک خود کو بھی اس سے منتصف سمجھتا ہے، اور ممکنات کی توجہ اپنی طرف سمجھتا ہے۔

بعد ازاں حقیقت قرآن مجید کا مراقبہ کرے کہ اُس کمال وسعت والی بے چون ذات سے جو منشاء حقیقت قرآن مجید ہے میری ہیبت و حدانی پر فیض آرہا ہے۔ کلام الہی کے بطون اسرار اس جگہ ظاہر ہوتے ہیں اور کلام اللہ کے ہر حرف میں معانی کا ایک بے پایاں دریا نظر آتا ہے۔ جس سے گوہر مقصود حاصل ہوتا ہے۔ قرآن مجید پڑھنے کے وقت قاری کی زبان شجرہ موسوی کا حکم رکھتی ہے اور قاری کا تمام قالب زبان میں معلوم ہوتا ہے، قرآن مجید کے انوار کے ظاہر ہونے کی علامت عارف کے باطن کے اوپر ایک ثقل (بوجھ) کا وارد ہوتا ہے۔

آیت کریمہ انا نلقی علیک قولاً ثقیلاً (بے شک عنقریب ہم تجھ پر ایک بھاری قول ڈالیں گے) میں اس حقیقت کی طرف اشارہ ہے۔

اس پاک مرتبہ سے بھی اُونچا ایک اور مرتبہ ہے جس کا نام حقیقت  
 صلاۃ ہے اس کا مراقبہ اس طرح معمول ہے کہ سالک نیت  
 کرے کہ اُس ذاتِ بے مثل کمال وسعت والی بے چون  
 سے جو حقیقت صلاۃ کا منشا ہے میری ہیئت وحدانی پر  
 فیض آ رہا ہے۔ اس مقام کی بلندی کے بارے میں کیسے  
 لب کشائی کی جائے۔ کیونکہ حقیقت قرآن مجید اس کا ایک حصہ  
 ہے اور حقیقت کعبہ دوسرا حصہ جس سالک کو یہ پاکیزہ  
 حقیقت مل جائے تو وہ نماز کی ادائیگی کے وقت اس  
 دار فانی سے چلا جاتا ہے اور دارِ آخرت میں داخل ہو جاتا  
 ہے، حدیث شریف ان تعبد اللہ کانک تراہ اس مقام  
 کو پوری طرح آشکارا کرتی ہے اور اسی حالت شریفی کے  
 متعلق حضور اکرم صلی اللہ علیہ وسلم نے ارشاد فرمایا ہے۔  
 الصلاة معراج المؤمن (نماز مومن کی معراج ہے) نیز آپ  
 نے ارشاد فرمایا ہے اقرب ما یكون العبد من الرب فی  
 الصلاة (بندہ اپنے رب سے سب سے زیادہ نماز میں قریب  
 ہوتا ہے) اگر نماز پڑھنے کا حکم نہیں فرماتا تو چہرہ مقصود کی  
 نقاب کشائی کون کرتا۔ اور طالب کو مطلوب کی رہنمائی کون



کرتا۔ نگساروں کو لذت بخشنے والی نماز ہے۔ بیماروں کو آرام پہنچانے والی نماز ہے۔ ”ارحی یا بلال“ اسے بلال مجھے نماز کے ذریعہ راحت پہنچا، میں اسی کی طرف اشارہ ہے، اور قرۃ عینی فی صلاۃ۔ میری آنکھ کی ٹھنڈک نماز ہے میں بھی اسی کی طرف رہنمائی ہے۔ لوگ نماز کی حقیقت سے ناواقف ہیں یہی وجہ ہے کہ صوفیوں کا ایک جم غفیر اپنے اضطراب اور فیض کی تسکین و علاج راگ و نمونوں کے پردے میں دیکھتے ہیں اور اپنے مطلوب کو سماع و وجد و تواجد میں تلاش کرتے ہیں اسی لئے وہ رقص و رفاصی کو اپنی عادت بنا لیتے ہیں اگر نماز کے کمالات کا ایک شمع بھی ان پر ظاہر ہوتا تو کبھی بھی سماع و نغمہ کا دم نہ بھرتے اور وجد و تواجد کو یاد نہ کرتے۔

چوں ندیدند حقیقت رہ افانہ زوند  
حقیقت صلاۃ کے اوپر معبودیت صرفہ کا مرتبہ ہے جو کہ سب کی اصل اور سب کی جائے پناہ ہے اس مرتبہ میں وسعت اور اس کے ساتھ کوتاہی ظاہر ہوتی ہے۔ امتیاز راہ میں رہ جانا ہے سیر قدمی تمام ہو جاتی ہے۔

لیکن الحمد للہ نظر کو منع نہیں فرمایا گیا سیر قدمی کی کوئی گنجائش نہیں ہے یعنی پرواز سے اس میں نہیں پہنچ سکتا بلکہ سیر نظری ہے نظر یعنی فکر سے فیض لے سکتا ہے کیونکہ نظر ہر جگہ پہنچ سکتی ہے ع

بلا بودی اگر ایں ہم بنودی

یعنی اگر یہ بھی نہیں ہوتا تو مصیبت ہوتی۔

اس مرتبہ میں مراقبہ۔ ذات محض جو معبودیت و شرف

کا منشا رہے کرتے ہیں، قف یا محمد راے محمد صلی اللہ علیہ وسلم  
توقف فرمائے، میں ممکن ہے اشارہ اسی کوتاہی قدم کی  
طرف ہو۔ یعنی محمد صلی اللہ علیہ وسلم ٹہر جائے اور قدم  
آگے نہ بڑھائے کیونکہ مرتبہ حقیقت کے اوپر حضرت  
حق سبحانہ و تعالیٰ کے تجرد و تنزہ کا مرتبہ ہے کہ وہاں قدم  
کو جولانی کی اجازت نہیں ہے اور نہ گنجائش۔

کلمہ طیبہ لا الہ الا اللہ کی حقیقت اس مقام پر تکشف

ہوتی ہے اور ما سوا اللہ سے عبادت کی نفی مشکل ہو جاتی  
ہے۔ اور اس بات کا یقین کامل کہ معبود حقیقی کے سوا کوئی  
عبادت کے لائق نہیں ہے۔ اس مقام میں حاصل ہوتا ہے



اور عابد معبود سے کما ینبغی جدا ہو جاتا ہے لا الہ الا اللہ کے معنی  
منتہیوں کے بہ نسبت لا معبود الا اللہ ہیں وہ اس جگہ معلوم  
ہو جاتے ہیں جیسے کہ مبتدیوں کے بہ نسبت لا موجود الا اللہ  
اور متوسطین کی بہ نسبت لا مقصود الا اللہ ہیں۔ اس  
مقام مقدس میں نظر اور تیز بصری میں ترقی نماز کی عبادت  
پر منحصر ہے۔

جاننا چاہیے کہ حقائق الہیہ کی سیر یہاں تک محدود  
ہو جاتی ہے اب ان حقائق میں ترقی صرف اللہ تعالیٰ  
کے فضل پر موقوف ہے اب حقائق ایثار کا بیان ہوتا  
ہے ان حقائق میں ترقی سید الابرار صلی اللہ علیہ وسلم  
کی محبت پر موقوف ہے جیسا کہ حق سبحانہ اپنی ذات کو  
دوست رکھتا ہے۔ اسی طرح اپنی صفات اور افعال کو  
بھی دوست رکھتا ہے پس محبت کی دو قسمیں  
ہوئیں (۱) محبت (۲) محبوبیت، محبت ذاتیہ کے  
کمالات کا ظہور حضرت موسیٰ کلیم اللہ علی نبینا وعلیہ السلام  
میں اور کمالات صفاتی و محبوبیت اسمائی کا ظہور حضرت  
ابراہیم خلیل اللہ علی نبینا وعلیہ الصلوٰۃ والسلام و دیگر

انبیاء علیہم السلام میں متحقق ہے۔ لہذا سالک کی سیر سب سے پہلے کمالاتِ صفاتی اور حقیقتِ ابراہیمی میں کہ مقامِ خلّت اسی سے کنایہ ہے شروع ہوتی ہے۔

اس جگہ مراقبہ اس طرح کرے کہ اُس ذات سے جو حقیقتِ ابراہیمی کا منشاء ہے میری ہئیت وحدانی پر فیض آتا ہے۔ یہ مقام بہت ہی عجیب اور بہت برکتوں والا ہے۔ انبیاء کرام اس مقام میں حضرت خلیل علیہ السلام کے تابع ہیں اور حبیبِ خدا سیدالابرار صلی اللہ علیہ وسلم کو بھی بموجبِ آیت کریمہ اتبع ملتہ ابراہیم حنیفہ آپ ملتِ ابراہیم کی اتباع کریں جو سب سے پہلے صرف اللہ کے ہونے والے ہیں، اتباعِ ملتِ ابراہیمی کا حکم فرمایا اسی لئے حضور نے اپنے درود کو حضرت ابراہیم کے درود سے تشبیہ فرمائی۔ چنانچہ آپ نے اُمت کو درودِ ابراہیمی کی تعلیم فرمائی۔ اللہم صلی اللہ علی محمدؐ کا صلیت علی ابراہیم و علی آلِ ابراہیم انک حمید مجید۔ اللہم بارک علی محمدؐ کا بارکت علی ابراہیم و علی آلِ ابراہیم انک حمید مجید بس اس مقام میں درودِ ابراہیمی پڑھنا ترقی بخشتا ہے اور سالک کو



ذات حق سبحانہ کے ساتھ خاص اُنس و خلوت پیدا ہو جاتی ہے اور محبوبیت صفاتی جو کہ عالم مجاز میں خط و خال اور قد و عارض و غیرہ سے تعبیر کی جاتی ہے بطور عکس جلوہ گر ہوتی ہے اس مقام کو طے کرنے کے بعد سالک کی سیب حقیقت موسوی جو کہ محبت صرفہ سے کنایہ ہے میں ہوتی ہے، مراقبہ اس طرح کرے کہ وہ ذات جو حقیقت موسوی کا منشاء ہے میری ہیت و حرانی پر فیض پہنچاتی ہے۔ اس مقام میں ایک عجیب کیفیت پوری قوت سے ظاہر ہوتی ہے کمالاتِ مجتبیٰ یعنی محبت ذاتی کا ظہور استغنا اور بے نیازی کے ساتھ ہوتا ہے یہی وجہ ہے کہ بعض موقعوں پر حضرت موسیٰ علیہ السلام سے بے تکلفی کے کلمات نکلے، چنانچہ اللہ تعالیٰ نے اُن کے کلام کو نقل کرتے ہوئے فرمایا: **ان ہی الافتنک۔**

اس مقام میں درود شریف اللہم صل علی سیدنا محمد و آلہ و اصحابہ و علی جمیع الانبیاء والمرسلین خصوصاً علی کلیم موسیٰ علیہ السلام ترقی بخشتا ہے۔

اس مقام سے اوپر مرتبہ حقیقت الحقائق ہے

جس کو حقیقت محمدیہ علی صا جبہا الف الف تخبہ کہا جاتا ہے  
 اس جگہ مراقبہ اس طرح کیا جاتا ہے کہ وہ ذات جو محبوب  
 بھی ہے اور محبوب بھی اور حقیقت محمدی کا منشاء ہے میری  
 ہئیت وحدانی پر فیض رساں ہے گویا نام نامی محمد صلی اللہ  
 علیہ وسلم کے دویم محبوبیت و محبوبیت کی طرف اشارہ ہیں۔  
 اس مقدس مقام میں خاص طرز پر فنا و بقا حاصل ہوتی ہے  
 اور سرور دین و دنیا صلی اللہ علیہ وسلم کے ساتھ ایک  
 خاص قسم کا اتحاد میسر ہو جاتا ہے اور رفع تو سطر کے معنی کہ  
 اکابر اولیاء اس کے قائل ہوتے ہیں یہاں ظاہر ہوتے ہیں  
 اور تابع متبوع کے رنگ میں ایسی مشابہت پیدا کر لیتا  
 ہے گویا کہ ہر دو ایک ہی چشمے سے پانی پیتے ہیں اور دونوں  
 ہم آغوش و ہمکنار ہیں اور دونوں ایک ہی بستر سے ہیں  
 اور شہر و شکر ہیں۔ اور اس درجہ محبت آن سرور صلی اللہ  
 علیہ وسلم سے پیدا ہو جاتی ہے کہ امام الطریقہ حضرت  
 مجدد الف ثانیؒ کے اس قول کے معنی ظاہر ہوتے ہیں کہ  
 میں خدائے عز و جل کو اس لئے دوست رکھتا ہوں کہ وہ  
 محمد صلی اللہ علیہ وسلم کا رب ہے۔ اس مقام میں سالک کو



اپنے تمام دینی و دنیوی امور اور ہر حرکت و سکون میں  
محبوب رب العالمین سید الانبیاء صلی اللہ علیہ وسلم کے  
اتباع سے کامل رغبت ہو جاتی ہے۔ کثرت درود ترقی  
بخشتا ہے۔

مرتبہ حقیقت محمدی علی صا جہا الف الف تجنیہ ظہور  
اول ہے اور اس کو حقیقتہ الحقائق بھی کہتے ہیں اس لئے کہ  
یہ تمام حقائق خواہ وہ حقائق انبیاء ہوں یا حقائق ملائکہ  
علیہم الصلوٰۃ والسلام اس کے لئے ظل کی مانند ہیں۔  
حقیقت محمدی کے بعد سالک کی ترقی دائرہ حقیقت

احمدی میں ہوتی ہے۔ اس مرتبہ میں مراقبہ اس طرح کرے کہ  
وہ ذات جو حقیقت احمدی کا منشاء ہے۔ میری ہیئتِ خدائی  
پر فیض رساں ہے۔ اس مقام بلند میں نسبت سابقہ غلبہ  
انوار کے ساتھ جلوہ گر ہوتی ہے اور عجیب و غریب کیفیت  
پیدا ہوتی ہے۔ جو بیان کرنے اور لکھنے سے باہر ہے محبوبیت  
ذاتی اس مقام پر منکشف ہوتی ہے۔ محبوبیت ذاتی کا مطلب  
یہ ہے کہ صرف ذات سے قطع نظر صفات سے محبت کی جائے  
محبوبیت صفاتی کے سلسلہ میں پہلے گزر چکا ہے کہ محبوب

کے چند صفات ہوتے ہیں جن کی وجہ سے محبت کی جاتی ہے۔  
البتہ یہ امر ذوقی ہے جب تک ذوق نہ ہو یہ امر حاصل  
نہیں ہوتا۔ کسی نے کیا خوب کہا ہے۔

آمدار و آن نگار کہ آنست ہر چہ ہست  
آنرا طلب کنند حریفان کہ آن کجا است  
ایک دوسرا شاعر کہتا ہے۔

شاہد آن نیست کہ موے دمیا نے دارد  
بندہ طلعت آن باش کہ آنے دارد  
یعنی معشوق وہ نہیں ہے کہ جس کے بال و لہریاں اور جس  
کی کمر پتلی ہو ہم تو اس کی خوبصورتی کے قائل ہیں جو کوئی  
ادار کہتا ہو۔

اس مرتبہ میں درود شریف اللہم صلی علی سیدنا محمد  
وعلی آل سیدنا محمد و اصحاب سیدنا محمد افضل صلواتک  
عد و معلوماتک و بارک و سلم کذلک ترقی بخشا ہے۔

اب بطور وضاحت مقام حضرت قیوم ربانی مجدد  
الف ثانی رحمۃ اللہ علیہ کے مکتوبات سے چند سطور تحریر کرتا  
ہوں۔ آپ نے فرمایا کہ ہمارے پیغمبر صلی اللہ علیہ وسلم دو



ناموں کے ساتھ موسوم ہیں اور آپ کے دونوں اسمائے مبارکہ قرآن مجید میں ذکر کئے گئے ہیں، محمد رسول اللہ۔ اور اسمہ احمد۔ اور ان دونوں مبارک ناموں کی ولایت علیحدہ علیحدہ ہے۔ ولایت محمدی اگرچہ حضور صلی اللہ علیہ وآلہ وسلم کے مقام محبوبیت ہی سے پیدا ہوئی ہے مگر اس جگہ آپ کی محبوبیت، محض محبوبیت نہیں ہے۔ محبت سے بھی میل رکھتی ہے، اگرچہ یہ میل اصالتاً ثابت نہ ہو، لیکن مقام محبوبیت محضہ کو مانع نہیں!

اور ولایت احمد نری محبوبیت ہے کہ اس میں محبت کا شائبہ بھی نہیں اور یہ ولایت پہلی ولایت سے مطلوب سے نزدیکی کے اعتبار سے ایک مرحلہ آگے ہے، اور محب کے لئے مرغوب تر ہے، کیونکہ محبوب اگرچہ محبوبیت نام رکھتا ہے اور استغنا و بے نیازی اس کی کامل تر ہوتی ہے، محب کی نظر میں زیادہ زیبا اور زیادہ رعنا ہوتا ہے اور اکثر محب کو اپنی طرف کھینچتا اور اسے والہ و فریفتہ بناتا ہے مگر بے نیازی اس کی زیبائی ہی آفت نہیں ہے بلکہ اس کی بے نیازی میرے لئے زیادہ مصیبت ہے

اور اس مصیبت و بلا سے مراد عشق کا افراط ہے کہ  
محبوب خود عاشق ہے، سبحان اللہ اسم احمد کی کیا شان ہے  
کہ کلمہ مقدسہ احد سے اور حرف میم کے حلقہ سے جو اسرار  
الہی کے غوامض سے ہے مرکب ہے۔

اللہ تعالیٰ نے عالم بے چوں میں، گنجائش نہیں رکھی  
کہ عالم چوں میں اس سرکنتوں کی تعبیر بغیر حلقہ میم کے  
سما سکے، اگر گنجائش ہوتی تو اللہ تعالیٰ اس کے ساتھ تعبیر  
فرماتے۔

وہ احد ہے، اس کا کوئی شریک نہیں اور حلقہ میم  
طوق عبودیت ہے کہ بندہ کو مولا سے متمیز کرتا ہے، پس  
بندہ وہی حلقہ میم ہے اور لفظ احد اس کی تعظیم کے لئے  
اور اظہار خصوصیت کے لئے لایا گیا، فضلی اللہ علیہ علی آلہ  
سوال :- مشائخ نے فنا و بقا کا جو ذکر فرمایا اور  
ولایت کو اس کے ساتھ مربوط فرمایا تو اس کا کیا مطلب  
ہے اور جو فنا و بقا تعین محمدی کے سلسلہ میں ذکر کی گئی۔  
اس کے کیا معنی ہیں۔

جواب :- وہ فنا و بقا جس کے ساتھ ولایت مربوط



ہے شہود کی فنا و بقاء ہے۔ اگر فنا زوال ہے تو باعتبار نظر ہے اور اگر بقاء اثبات ہے تو وہ بھی باعتبار نظر ہے وہاں صفات بشری کا پوشیدہ ہو جانا مراد ہے۔ نہ کہ زوال۔ اور تعین کا فنا ایسا نہیں بلکہ اس میں صفات بشری کا زوال وجودی محقق ہوتا ہے۔ اور حبد سے تکوینی روح کا انخلا ہے۔

اور تعین کے بقا میں بھی بندہ اگر چہ حق نہیں ہو جاتا اور نہ بندگی کے دائرہ سے نکل جاتا ہے بلکہ حق سے بہت زیادہ نزدیک ہو جاتا ہے اور بہت زیادہ معیت پیدا ہو جاتی ہے اور اپنے آپ سے اتنا دور ہو جاتا ہے کہ اس سے احکام بشری مسلوب ہو جاتے ہیں۔

مرتبہ حقیقت احدی طے کرنے کے بعد حُب صرف کا مقام آتا ہے اس جگہ مراقبہ ذات جو حُب صرف کا منشا ہے کرتے ہیں۔ اس مقام میں کمال بلندی اور بے رنگی لازمی امر ہے، ذات مطلق اور لائقین کے بہت قریب ہونے کی وجہ سے کیونکہ سب سے پہلی چیز محبت ہے جو کہ ذات مطلق سے ظہور پذیر ہوتی یہی محبت منشأ ظہور و مبداء تخلیق مخلوقات ہے۔ حدیث شریف۔

کنت کنزاً مخفياً  
 فاحببت ان اعرف  
 فخلقت الخلق لان  
 اعرف  
 میں ایک چھپا ہوا خزانہ تھا  
 میں نے چاہا کہ میں پہچان جاؤں  
 تو میں نے مخلوق کو پیدا کیا  
 تاکہ میں پہچان جاؤں۔

ہمارے اس مدعا پر قص قطعی ہے اور اصل میں حقیقت  
 محمدی یہی ہے اور جو پہلے بیان ہوئی وہ اس کا نطل ہے۔  
 حدیث قدسی۔

لو لا ک لما خلقت  
 الا فلاک و لو لا ک  
 لما اظہرت ال ربوبیۃ  
 محمد صلی اللہ علیہ وسلم اگر آپ  
 نہیں ہوتے تو میں آسمانوں  
 کو پیدا نہیں کرتا اور اگر آپ  
 نہیں ہوتے تو میں اپنی ربوبیت  
 کو ظاہر نہیں کرتا۔

میں بھی اس امر کی طرف اشارہ ہے (خوب سمجھ لو اور کوتاہی  
 کرنے والوں میں سے نہ ہو جاؤ) یہ مقام حضرت سید الاولین  
 والا آخرین صلی اللہ علیہ وسلم کے ساتھ مخصوص ہے دوسرے  
 انبیاء علیہ السلام کے حقائق اس جگہ پائے نہیں جاتے اس  
 کے بعد مقام ”الاعین“ اور حضرت ذات کے اطلاق کا ثمرہ



ہے کہ قدم کے لئے وہاں جولانی کی گنجائش نہیں، یعنی سیر  
قدمی نہیں ہے۔ سیر نظری البتہ موجود ہے اور چونکہ حضرت  
ذات کی کوئی انتہا نہیں نظر عاجز حیران اور سرگردان ہے  
کسی نے کیا خوب کہا ہے۔

دامان ننگ و گل حسن تو بسیار

گلچین بہار تو ز دامن گلہ دارد

یہ مقام بھی حضور سید کائنات علیہ الصلاۃ والتسلیم  
کے ساتھ خاص ہے اس جگہ مراقبہ اُس ذات کا جو تعینات  
سے بری ہے کرتے ہیں۔

یہ ہے مختصر طور پر مقامات کا بیان جس کے ساتھ  
اللہ تعالیٰ نے محض اپنے فضل و کرم سے حضرت مجدد الف  
ثانیؑ کو سرفراز اور ممتاز فرمایا اور ایک نیا طریقت  
عنایت فرمایا۔

ذلک فضل اللہ یوقیہ من یشاء واللہ

ذوالفضل العظیم۔

حضرت محمدی و الف ثانیؑ اور آپ کے عظیم فرزندوں

اور آپ کے بلند مرتبہ خلفاء۔ بڑے بڑے علماء اور عقلا راؤ

ارباب دانش و بنیش کے ایک جہان کو ان مقامات قرب سے  
بہرہ ور اور کامیاب بنایا ہے۔

چنانچہ اس ذرہ بے مقدار اور لاشی بے اعتبار کو ان  
دو بزرگ شیوخ اور کامل قطبوں نے (جن میں ایک تو میرے  
والد ماجد، سنت کے زندہ کرنے والے، بدعات کو قطع کرنے  
والے علم و حیار کے مصّور، جو دو سخا کے منبع تیکین و استقفا  
کے پہاڑ، طریقت و حقیقت کے رازوں کے واقف یگانہ  
روزگار ہمارے آقا، ہمارے ہادی حضرت، شاہ ابوسعید  
صاحب اللہ تعالیٰ ان کی رہنمائی کو طالیوں کے سروں پر  
تادیر دائم و برقرار رکھے آپ کی تاریخ ولادت اس مصرع  
سے ظاہر ہے "عالم و حافظ ولی بادا اور آپ کا اسم مبارک  
بطور تعمیہ اس بیت سے ظاہر ہوتا ہے :-

قدت راہوی معطر چو دید  
کلاہ سعادت بیوشید عید

(آپ کے قد کو خوشبو کے ساتھ معطر جب دیکھا تو عید نے  
کلاہ سعادت پہن لی)

فی المہد بنطق عن سعادة جد اثر النجاة ساطع البرهان  
رہو لے میں اپنے دادا کی سعادت



کے متعلق گویا ہے، شرافت نسبتی کے اثرات بالکل طاہر ہیں  
 ”فرد“ سعید از ازل آمدہ نام اور سعادت بود اولین گام اور  
 دازل سے ان کا نام سعید ہے، سعادت اُن کا پہلا قدم ہے  
 آج کل آپ اپنے پیرومرشد کی مسند ہدایت و ارشاد پر فائز  
 ہو کر ہزاروں طالبانِ حق کو جو دنیا کے حصّوں سے چوٹیوں  
 اور ٹڈیوں کی طرح آپ کے آستانہ پر حاضر ہوئے فیضِ رساں  
 ہیں اور شریعتِ محمدی اور طریقہ احمدی کی ترویج و اشاعت  
 میں اپنے آبا و اجد کی طرح سرگرم عمل ہیں اللہم زد فرما  
 و کثراخواننا فی الدین۔

دوسرے قطبوں کے قطب بوڑھوں اور جوانوں  
 کے شیخ تیرھویں صدی کے مجددِ نائبِ رسول خلیفہ  
 شریعتِ محمدی کی ترویج کرنے والے عالم ربانی، محبوبِ انبی  
 ہمارے امام ہمارے قبلہ ہمارے مرشد ہمارے ہادی حضرت  
 شاہ عبداللہ المعروف شاہ غلام علی النقشبندی احمدی  
 اللہ تعالیٰ آپ پر اپنی رحمتیں نازل فرمائے اور آپ کی برکات کا  
 فیضان ہم پر جاری رکھے۔ آپ کا پہلا اسم مبارک اس بیت  
 سے بطور تعجیہ نکلتا ہے

ترکش تو بدست جائے عصا قیامت  
 زین دو بلا گریز نیست کاش بجاہ او فتم  
 اور آپ کا دوسرا نام اس شعر سے ظاہر ہے

منع نظارہ را مکن لطف تو ایں قدریں است

بندہ چشم خویش دان بہر من ایں نظر بس است

(اپنی طرف دیکھنے کو منع نہ کرتیری مہربانی بس یہی کافی ہے اپنی  
 آنکھوں کا غلام سمجھ میرے لئے یہ نظر کافی ہے) اور آپ کی ولادت

باسعادت، عمر مبارک اور سال وفات اس سے نکلتا ہے۔

سال تولد و حیات و فوت آن سلطان پاک

منظر جو دو امام و منظر نیریاں پاک

نیز تاریخ وفات اس مصرعہ سے ظاہر ہوتی ہے

جان بحق نقش بند ثانی داد

نور اللہ مضححہ اللہ تعالیٰ آپ کی آرام گاہ کو انوار

سے بھر دے، یہی آپ کی تاریخ وفات ہے۔ حضرت مولانا

خالد رومی کہ جو حضرت رحمۃ اللہ علیہ کے کامل ترین اور

بزرگ ترین خلیفہ ہیں، بلا دعب۔ روم شام میں قبولیت

اور شہرت رکھتے ہیں، خوارق و کرامات آپ سے ظہور پذیر



ہوتے ہیں خواص و عوام متلاشیان حق کے آپ پناہ گاہ  
ہیں، موصوف نے ایک قصیدہ حضرت پیر و مرشد کی تعریف  
میں نظم کیا ہے۔ اس کے چند اشعار آپ کی یاد تازہ کرنے کے  
سلسلہ میں درج ہیں۔

ولیوں کے پیشوا دشتِ خدا بینی کی سیاحت کرنے والے  
اللہ تعالیٰ کے دوست دریاۓ معرفت الہی کے ستیا ح تمام اولیاء دین  
کے چراغ، پیشواؤں کے رہنما، روحانی بزرگوں کے قبلہ و کعبہ، دنیا  
کے چراغ، علم و نظر کے سورج، خزانہ معرفت کی کنجی۔ اسرار الہی کے خزانہ  
قدس کے امین، عید اللہ اور ایسے بادشاہ کہ آپ کی توجہ  
سے سیاہ پتھر بھی لعل بدخشاں کی خاصیت دیتا ہے بہندہ  
آپ کی انفاس کی برکت سے یمن ہو گیا۔ انفاسِ رحمانی کی ہر  
براہر جاری ہے۔ اگرچہ آپ کے مشعل کی جگہ دہلی ہو لیکن آپ  
کی مشعل سے دنیا ایک کونے سے لے کر دوسرے کونے تک  
نورانی ہے۔

نوع انسانی میں آپ کی کوئی مثل نہیں ہے  
آپ کے فیض کی موجودگی میں سورج کو دُنیا کی حکمرانی  
کا دعویٰ زیب نہیں دیتا۔ آسمان کے لئے آپ کی عظمت و

رفت کے مقابلہ میں برابری کا امکان نہیں ہے۔ ہوا کو آپ کی بارگاہ میں آہستہ روی کی تاب نہیں ہے۔ اور آپ کی ہمت کے سامنے پہاڑ کو گران جانی کی۔

اگر پہلے زمانے کے استاد اس زمانہ میں ہوتے تو آپ کی محفل میں زانوئے تلمذ تہ کرتے، بزرگوں نے معارف کے جو سینکڑوں دفتر بیان کئے وہ سب آپ کو ازبر ہیں اور وہ تمام بزرگ آپ کے نزدیک طفل مکتب کی حیثیت رکھتے ہیں۔

بہت سے بسمطامی اور منصور جیسے بزرگ آپ کے کوچہ میں پڑے ہوئے ہیں لیکن آپ نے اس بلند مرتبہ کے باوجود منہ سے انا الحق نہیں نکالا۔ زمانہ بھر کے اقطاب کا آپ کے معاملہ میں دعویٰ رہنمائی ایسا ہی زیب دیتا۔ جیسا کہ اندھیرا روشن چاند کے مقابلہ میں بڑھانے آپ کی روحانیت کے مقابلہ میں دیگر ارواح اتنی پست ہیں کہ آپ کے قلعہ فکر تک ان کی پہنچ ہی نہیں ہو سکتی۔

آپ نے اپنی توجہات سے تمام مقاماتِ مجر دی میں سرفرازا و ممتاز فرمایا اور اپنی ناقص استعداد کے موافق ہر مقام کی کیفیت و برکت اور نور جدا جدا دریافت کی ان



میں سے بعض باز چھپانے کے لائق ہیں کہ ان کے بیان کرنے کا مجھے حکم نہیں دیا گیا ہے۔

بحان اللہ اپنے پیر و شگیر جن پر میری دل و جان قربان ہو کی قوت توجہ کو کس طرح بیان کروں کہ آپ جب ایک مقام کی توجہ دلاتے تھے تو ایسا معلوم ہوتا تھا کہ اس مقام کو اپنی جگہ سے اٹھا کر مجھ کے مترین پر ڈال دیا ہے یا اس حقیر کو امکان کی پستی سے اٹھا کر مقام بلند پر پہنچا دیا ہے حضرت والا کی غنائت و شفقت اس نا اہل پر اس قدر تھی کہ اگر ساری عمر اپنی پلکوں سے آپ کے آستانہ کی جا رو بکشی کروں تب بھی معمولی سا حق تربیت والا کا ادا نہ ہو۔

(نزد)

اگر میرے روئیں روئیں کو زبان دے دی جائے تو آپ کے ہزار احسانات کا ایک شکر بھی ادا نہ کر سکوں چنانچہ ایک روز بندہ نوازی کرتے ہوئے اپنے غلام کو آپ نے طلب فرمایا اور اپنے نزدیک بٹھلایا اور پیران کبار کی فاتحہ پڑھ کر میری طرف توجہ فرمائی میں نے دیکھا کہ جناب رسول اللہ صلی اللہ علیہ وسلم اور حضرت مجدد الف ثانی خازن الرحمۃ شیخ محمد سعید

حضرت عروۃ الوثقیٰ خواجہ محمد معصوم تشریف لائے ہیں اور  
 حضرت پیر دستگیر کی جگہ پر حضرت مجدد الف ثانی تشریف  
 فرما ہوئے، اور حضرت مجدد کے سر مبارک کی طرف تھوڑے  
 فاصلہ پر حضور اکرم صلی اللہ علیہ وسلم ہوا میں معلق تشریف  
 فرما ہیں اور سید عالم صلی اللہ علیہ وسلم اس حقیر پر توجہ  
 مبذول فرما رہے ہیں اس طرح کہ حضور صلی اللہ علیہ وسلم  
 کا فیض حضرت مجدد سے ہوتا ہوا اس خاکسار تک پہنچ  
 رہا ہے اور اس ناچیز ذرہ کو روشن و منور بنا رہا ہے، اس  
 وقت جو عجیب و غریب کیفیت حاصل ہوئی وہ نہ بیان  
 کی جاسکتی ہے، نہ تحریر میں سما سکتی ہے، بہت دیر تک بیہوش  
 رہا، اور نسبت خاص کے دریا میں مستغرق رہا۔

اس حلقہ میں والد محترم مدظلہ اور عم مکرم شاد  
 رؤف احمد صاحب جو والد محترم کے اجل خلفا میں ہیں اور  
 جنہوں نے آپ کے ملفوظات و مکتوبات جمع فرمائے ہیں  
 نیز سید اسماعیل مدنی جو حضور صلی اللہ علیہ وسلم کے اشارہ  
 غیبی کے سبب نسبت باطنی کے حصول کے لئے پیرو مرشد  
 کی خدمت میں حاضر ہوئے بحالت مراقبہ موجود تھے۔



صبح جب پیرومرشد مدظلہ سے اپنا یہ مشاہدہ عرض کیا تو آپ نے اس کی تصویب و تصدیق فرمائی، مگر اخفا کا حکم فرمایا۔

اس واقعہ کے بیان کرنے کا مقصد پیرومرشد کی قوت و تصرف کا اظہار ہے کہ اللہ تعالیٰ نے آپ کو کتنے بلند مرتبہ اور عالی مقام پر فائز فرمایا تھا۔ آپ کا وجہ مبارک منجملہ آیات الہی کے ایک آیت اور خدا تعالیٰ کی بے پایاں رحمتوں میں ایک رحمت تھا عالم میں آپ کی مثال اسی طرح معدوم ہے جیسے عنقار مغربی کا وجود وہ میں نے دنیا چھان ماری، بہت سے حسینوں کے لطف و کرم آزمائے، بہت سے حسین دیکھے مگر تم چیز ہی کچھ اور ہو۔

نیز اسی دوران عید قربان کے موقع پر مجمع عام کیلئے اپنے در کے اس حقیر خادم کو اپنے دست مبارک سے ملبوس خاص کلاہ، عمامہ اور پیراہن پہنانے کے شرف سے مشرف فرمایا، اور اجازت سے سرفراز فرما کر تادیب و دعاؤں سے مفتخر فرمایا۔

اللہ تعالیٰ کا شکر و احسان ہے کہ حضرت پیر و مرشد کی عنایت اور توجہ کی برکت سے اس خاندان شریف کی نسبت سے گوشت مناسبت پیدا ہوئی اور اللہ تعالیٰ اس بات پر بھی قادر ہے کہ وہ اس مرتبہ پر فائز فرماوے جس کا دل متمنی ہے۔

کُنْ لِي رَبي كَمَا كُنْتَ بِمُحَمَّدٍ وَاجْعَلْنِي لَكَ كَمَا  
جَعَلْتَ مُحَمَّدٌ صَلَّى اللَّهُ عَلَيْهِ وَسَلَّمَ مِيرے روزبان ہے، اور بار بار یہ رباعی پڑھنے کو دل چاہتا ہے۔  
میں چاہتا ہوں کہ ہمیشہ تری تمنا میں جنوں  
خاک ہو جاؤں اور تیرے قدموں میں پڑا رہوں  
مجھ خستہ و خراب کا پوری کائنات میں ہی مقصود ہے  
میرا مزا بھی تیرے لئے ہے اور جینا بھی،

اے میرے معبود اے میرے مولا، تیری درگاہ میں قبولیت کے لائق میرے پاس کوئی عمل نہیں میرے دائیں طرف کا فرشتہ بیکار و معطل ہے کہ اس کے لکھنے کے لائق کوئی عمل نہیں، اور بائیں طرف کا کاتب خوب چوکس کہ سر سے پاتک بحر عصیاں میں غرق ہوں، اور گناہوں میں جکڑا ہوا نظم



گناہوں کے بوجھ سے دبا اور جھکا ہوا حاضر ہوا ہوں  
اگر آپ دستگیری نہ فرمائیں گے تو لڑکھڑا کر گر پڑوں گا۔ آپ  
کے لطف و کرم سے مغفرت کی امید رکھتا ہوں، کیونکہ اپنی  
رحمت سے مایوس ہونے کو آپ نے منع فرما دیا ہے۔

قطعہ :- روز ازل میں تو نے میری کیفیت ملاحظہ  
فرمائی تھی اور باوجود عیب دار ہونے کے مجھے اپنا بندہ بنالیا  
تھا۔

آپ کا علم بھی وہی میرا عیب بھی وہی، اب جس کو تو  
نے پسند کر لیا تھا اس کو رد نہ کر۔

اے اللہ تیری مغفرت میرے گناہوں سے وسیع تر  
ہے، اور تیری رحمت ہی اپنے اعمال کے مقابلہ میں سہارا  
ہے۔ میرے ساتھ وہ سلوک فرما جو تیری رحمت کا مقتضاً و  
ترے شایان شان ہے، وہ برتاؤ نہ کر جس کا میں مستحق ہوں،  
رباعی :- میں تو غلیب و مجبور دل رکھتا ہوں، اس کی پرشس  
نہ فرمائے بس بخشد بھیجے، سو طرح کے واقعات درپردہ ہیں پرشس  
نہ کر معاف فرما دے۔ اگر اعمال کی پوچھ گچھ کی تو مجھے شرم  
آتے گی اے اکرم الاکر مین پوچھ تا چھ نہ کر بس بخشش فرما۔

پیر و مرشد رحمۃ اللہ علیہ کی وفات کے بعد بھی  
آپ کی عنایت کو اسی طرح اپنے شامل حال دیکھتا ہوں،  
جب بھی کوئی دشواری پیش آتی ہے آپ کے مزار پر حاضر  
ہو کر عرض کرتا ہوں اور وہ مشکل حل ہو جاتی ہے۔

ایک بار خواب میں دیکھا کہ حضرت کے قریب بیٹھا  
ہوں اور حضرت مجھ پر توجہ فرما رہے ہیں، آپ کی توجہ شریف  
کا اثر اپنے اندر بے تابی و بے قراری کی صورت میں محسوس  
کر رہا ہوں کبھی اس طرف لڑھک جاتا ہوں کبھی دوسری  
طرف اس وقت آفتاب کی طرح منور ایک نحیف جسم  
ظاہر ہوا اس کی شاعروں نے پوری مجلس کو احاطہ کر لیا  
اور منور بنا دیا۔ توجہ سے فارغ ہو کر اس ناچیز سے آپ سے  
دریافت فرمایا کہ معلوم ہے میں نے کونسی نسبت کی توجہ تم پر  
ڈالی ہے، عرض کیا کسی نئی نسبت سے۔ فرما فرمایا  
گیا ہوں جس کے نام سے ناواقف ہوں، آپ نے ارشاد  
فرمایا کہ تجھے نسبت عشقی سے بلندی اور اعزاز بخشا گیا ہے  
نیز ایک مرتبہ دیکھا کہ ایک مسجد میں بہت بڑا اجتماع  
ہے جس میں پیر و مرشد رحمۃ اللہ علیہ میر مجلس ہیں والد محترم



بھی تشریف رکھتے ہیں، اور آپ سے عرض کر رہے ہیں کہ جناب میرے پاس کچھ گندم بھتی میں نے ایک شخص سے کہا کہ ان کو بھنوا کر فقرا میں تقسیم کر دو، اس کے علاوہ میرے پاس کچھ نہ رہا۔

اسی دوران حضرت مکرس کر اور عصا اٹھا کر کھڑے ہو گئے، میں بھی اپنے ایک مخلص کے ساتھ حضرت کے ہمراہ روانہ ہوا، حضرت باوجود ضعف پیرانہ سالی کے اتنی تیز رفتار سے چل رہے تھے گویا ہوا پر اڑ رہے ہیں۔ فدوی بھی کوشش کر کے قدم بقدام چلا جا رہا ہے، حضرت کے دست مبارک میں ایک برتن ہے جس میں کھانے کے قسم کی کوئی چیز ہے اور میرے ہاتھ میں بھی ویسا ہی ایک برتن ہے جو کھانے سے پُر ہے۔ میں چاہتا ہوں کہ حضرت کا بوجھ اٹھالوں چنانچہ اپنا بوجھ اپنے ساتھی کو تھما کر حضرت سے وہ بوجھ طلب کیا آپ نے بخوشی فدوی کو دے دیا۔ اس وقت آپ کی زبان پر لفظ مبارک اللہ جاری تھا۔

بندہ نے آداب سرفرازی بجا لا کر وہ بوجھ اٹھالیا اور آپ کی ہمراہی میں لپکا۔ اسی دوران ایک آبادی ظاہر ہوئی اور ہم اس میں داخل ہوئے اور ایک مسجد کے قریب پہنچے جس کے

دور راستے تھے، ایک راستہ تو آمد و رفت کا معلوم ہوتا تھا کہ اس کے درمیان بہت بٹرا زینہ تھا، دوسرا راستہ بند معلوم ہوتا تھا جو مسجد کے قرب و جوار میں رہنے والوں میں سے ایک کے گھر میں سے جاتا تھا، جو بہت ہی نزدیک پڑتا تھا لیکن اس راہ میں گندگی حائل تھی۔ فقیر نے حضرت کے ضعف و ناتوانی کا خیال کنز کے عرض کیا کہ حضرت یہ آمد و رفت کا راستہ ذرا دشوار ہے یہ دوسرا راستہ زیادہ آسان اور زیادہ قریب ہے اگر اس سے تشریف لے چلیں تو بہتر ہے البتہ اس راہ میں کچھ گندگی ہے! آپ نے فرمایا کوئی حرج نہیں، ہاتھ ناک پر رکھ کر گزر جاؤں گا تم بھی ایسا کر لو۔ چنانچہ تعمیل ارشاد کرتے ہوئے وہاں سے گذر کر پاک و صاف مسجد میں بیٹھ گیا اور اس مقام کی حقیقت کے انوار و برکات سے جن کی تعبیر حقیقت صلوٰۃ بیان کی جاتی ہے اور جو سالکوں کو کل منتہائے قدم شمار ہوتا ہے بہرہ ور ہوا۔

اس خواب کی تعبیر میں چند بشارات مستفاد ہوئی ہیں۔ بشارت اول :- خلافت خاصہ کی طرف اشارہ



بشارت دوم۔ راہ سلوک کی، سیر مرادی کی  
جانب اشارہ ہے اور

بشارت سوم۔ دنیا و اسباب دنیا کے مضر نہ ہونے  
کی طرف اشارہ ہے۔ جو بھی اس واقعہ مذکورہ پر غور کرے گا  
یہی سمجھے گا۔

ایک مرتبہ فقیر کے ایک ساتھی نے درخواست کی کہ  
نسبت قادری کی طرف توجہ دوں! چنانچہ حضرت  
غوث الثقلین رضی اللہ عنہ کی روح مبارک پر ایصال  
ثواب کر کے متوجہ ہوا۔ تو دیکھا کہ حضرت مدوح رحمۃ اللہ علیہ  
تشریف لائے، اور میری گردن پر رونق افروز ہوئے۔ اور  
اپنے سر مبارک سے تاج مزین اتار کر حقیر کے سر پر  
پہنایا۔ اور اپنی خاص نسبت سے سرفراز فرمایا۔ چنانچہ کچھ دنوں  
تک حضرت کی نسبت غالب رہی، اور اس کی لذت تو  
اب تک یاد ہے۔ حضرت موصوف کی نسبت مخصوصہ کی  
کیفیت بیان میں نہیں آ سکتی ہے۔ بخدا جب تک چکھ نہ لو  
اس کا مزہ جان ہی نہیں سکتے۔

اللہ سبحانہ و تعالیٰ ان حضرات کو بہترین جزا عطا فرما

اور ان کے کمالات اور برکات سے ہم کو بھی بھرپور اور کامل حصہ مرحمت فرمائے جیسی کہ ہماری تمنا اور خواہش ہے (آمین)

اس قسم کے واقعات و مقامات بہت ہیں کہ سب کا

احاطہ باعث طوالت و منافی اختصار ہوگا جو اس رسالہ کا مقصود ہے حضرت پیر دستگیر رحمۃ اللہ علیہ کے احوال کشف و کرامات، دن رات کے عبادات و معمولات پر انشاء اللہ مستقل کتاب لکھوں گا۔

اب قادریہ و چشتیہ کے اشغال کا بیان مناسب معلوم ہوتا ہے تاکہ یہ مختصر رسالہ جامع سلاسل ہو اور اس کا نفع عام و تمام ہو۔

## نہر دوم

اشغال مشائخ جیلانیہ کے بیان میں ہے۔

مشائخ جیلانیہ امام طریقت محبوب سبحانی قطب بانی

غوث صہبانی سید ابو محمد محی الدین عبدالقادر جیلانی

رضی اللہ عنہ کی نسبت کے حامل ہیں۔ آپ کی ولادت

باسعادت ۴۷۱ھ میں ہوئی اور وفات شریف ۵۶۲ھ



میں۔ آپ کی عمر مبارک اکانوے سال کو پہنچی، آپ کی ولادت وفات اور عمر کے سین کے لئے فارسی کا یہ شعر بہت ہی مشہور و معروف ہے۔

سنینش کامل و عاشق تولد

وصالش داں ز معشوق<sup>۴۱</sup> اپنی

واضح رہے کہ ابتدا میں اس خاندان کے ہاں طالب

کو ذکر چہر متوسط کی تعلیم دی جاتی ہے جس کی دو قسمیں

ہیں ۱۔ اسم ذات ۲۔ نفی و اثبات۔ پھر اسم ذات

چار قسم کا ہے۔ قسم اول۔ یک ضربی ہے۔ جس کی

صورت یہ ہے کہ شد و مدا و رجہ کے ساتھ قلب و حلق

کی قوت سے اللہ کہے۔ پھر تھوڑا توقف کرتے کہ سانس قرار

پائے۔ پھر اسی طرح ضرب لگائے اور اسی کو معمول بنا کر اس

کو ورد بنا لے۔

قسم دوم۔ دو ضربی ہے اس کا طریقہ یہ ہے کہ

ناز کی ہیئت پر دو زانو بیٹھے اور لفظ اللہ کی پہلی ضرب

دائیں زانو پر لگا کر فوراً دوسری ضرب دل پر لگائے۔

اس میں فصل نہ کرے، اور یہ بھی ضروری ہے کہ دونوں ضربیں

پوری شدت و قوت سے لگاتے، خاص کر دل پر ضرب شدت سے پڑے تاکہ دل متاثر ہوا اور جمعیت خاطر حاصل ہو۔

قسم سوم سہ ضربی ہے۔ اس کا طریقہ یہ ہے کہ چار زانو بیٹھے اور ضرب لگائے پہلی ضرب دائیں زانو پر دوسری بائیں زانو پر اور تیسری دل پر، شدت و جہر کے ساتھ۔

قسم چہارم۔ چار ضربی ہے۔ اس میں بھی نشست چار زانو ہی ہوتی ہے پہلی ضرب دائیں زانو پر دوسری بائیں پر، تیسری دل پر اور چوتھی اپنے سامنے، یہ چوتھی ضرب سب سے زیادہ شدید اور آواز کی بلندی کے ساتھ لگائے۔

دوسری قسم نفی و اثبات میں لا الہ الا اللہ کی ضرب لگائی جاتی ہے۔ اس کی صورت یہ ہے کہ دو زانو اور بقید بیٹھے دونوں آنکھوں کو بند کر کے لفظ لا کہے۔ لا کہتے وقت سانس ناف سے کھینچے اور دائیں کندھے تک لے جائے، پھر الہ کہے اور اس کو اصل دماغ سے نکالے اس کے بعد الا اللہ کی ضرب شدت و قوت کے ساتھ



دل پر لگائے نفی کے وقت، معبودیت و مقصودیت غیر خدا کی نفی کا دھیان رکھے، اور اثبات کے کلمہ کے وقت اللہ تعالیٰ کے اثبات کا تصور کرے۔

ضربات کی شرط، شدت و جہر اور مقام و مکان کی رعایت میں حکمت یہ ہے کہ آدمی ہر طرف دیکھنے اچھی آنے سُننے، دل میں خطرات و وساوس آنے، اور تصورات کے معاملہ میں چونکہ مجبور ہے اس لئے مشائخ طریقہ رحمہم اللہ کی غیر کی طرف سے توجہ ہٹانے کے لئے بی طریقے اور یہ شرایع مقرر فرمائی ہیں تاکہ خارجی خطرات سے خالی ہو کر اللہ تعالیٰ کی ذات کی طرف توجہ ہو جائے۔

اہل سلوک کے لئے ضروری ہے کہ فجر و عصر کی نماز کے بعد باہم کیجا ہو کر حلقہ بنائیں اور اجتماعی طور پر ذکر الہی اپنا معمول بنالیں۔ اجتماع میں بہت سے ایسے فوائد حاصل ہوتے ہیں جو انفرادی طور پر حاصل نہیں ہوتے۔

پس جب طالب پر ذکر جلی کے اثرات مرتب ہو جائیں اور وہ اپنے اندر ذکر کے نور کا مشاہدہ کر لے۔ یعنی ذوق و شوق پیدا ہو جائے خطرات رفع ہو جائیں طہارت

قلب حاصل ہو جائے اور خدا تعالیٰ کی بڑائی ماسوا کے مقابلہ میں راسخ ہو جائے تب اس کو ذکوہ نفی کرایا جاتا ہے اور اس کی بھی دو قسمیں ہیں۔

اول اسم ذات مع امہات صفات! اس کا طریقہ یہ ہے کہ دونوں آنکھیں بند کر کے ہونٹ بھی باہم ملا لے اور زبان سے اللہ سمیع، اللہ بصیر، اللہ علیہ، کہے، اور خیال میں ان کلمات کو اپنی ناف سے سینہ، سینہ سے دماغ، دماغ سے عرش تک کھینچ کر باہر نکالے، پھر کہے اللہ بصیر، اللہ علیہ، اللہ سمیع اور اس دفعہ مقامات مذکورہ سے ان کا نزول تصور میں لاتے (یعنی عرش سے دماغ، دماغ سے سینہ، سینہ سے ناف، یہ پورا ایک دور ہوا۔ اور اس کو اسی طرح بعد میں کرتا رہے۔ اس طائفہ کے بعض بزرگ اللہ قدیر کو بھی ان کلمات کے ساتھ شامل کرتے ہیں۔

دوسری قسم نفی و اثبات ہے جس کا طریقہ اوپر بیان ہوا۔ ایک اور طریقہ اس کا یہ ہے کہ ساک کو اپنے سانس کی آمد و رفت پر دھیان رکھنا چاہیے۔



جب سانس باہر آئے تو زبان قلب لا الہ کہے اور جب  
 سانس اندر جائے تو لا الہ کہے اکابر صوفیہ رحمۃ اللہ  
 علیہم اس کو پاس انفاس کہتے ہیں۔ خطرات و وسوس  
 و تصورات کو دور کرنے میں عظیم الخاصہ ہے پس جب  
 طالب پر ذکر خفی کے آثار ظاہر ہونے لگیں اور اپنے باطن  
 میں اس ذکر کے نور کا مشاہدہ کرنے لگے تو اس کو مراقبہ کا  
 حکم فرماتے ہیں۔ اور اس کے اثر ظاہر ہونے سے مراد یہ ہے  
 کہ شوق و غلبہ محبت اور سمت تمام فکر کی سمت میں پیر  
 ہوا اور اللہ تعالیٰ کی بزرگی اور اس کی طلب حاوی  
 ہو جائے، سکوت میں مزہ ملے۔ گفتگو اور مشاغل دنیاوی  
 سے طبیعت بھاگنے لگے۔

جاننا چاہیے کہ مراقبہ مادہ ترقیب سے مشتق ہے  
 جس کے معنی اللہ تعالیٰ کی طرف سے فیض کا انتظار کرنے  
 کے ہیں۔ مراقبہ کی چند قسمیں ہیں۔ پہلے اس کے معنی کلی کا ذکر  
 کرتا ہوں تاکہ اپنے تمام جزئیات پر صادق آئے اور وہ  
 یا تو آیت کلمہ کا زبان سے تلفظ کرنا ہے یا دل میں اس کا  
 خیال جمانا اور اس کے معنی کو اچھی طرح سمجھ میں بٹھالینا ہے

اس کے بعد ان معافی کی کیفیات اور اس کے مصداق کا تصور کرنا۔ پھر دل کو یکسو کر کے صورت معبودہ پر اس طرح توجہ جمائے کہ دل میں اس خاص صورت کے سوا کسی اور چیز کا گذر نہ ہوتا، تاکہ اس صورت کا استغراق متحقق ہو جائے اور اس کے ماسو سے ذہن خالی ہو جائے، مراقبہ کی اصل یہ حدیث شریفہ ان تعبد اللہ کانک نراہ فان لم تکن تراه فانہ یراک ہے پس سالک یا تو اللہ حاضری، اللہ ناظری اللہ معی کا دل میں خیال لائے اور اللہ تعالیٰ کے حاضر و ناظر ہونے یا اس کی معیت کا جہت و مکان کے تنزیہ کے ساتھ تصور کرے، تاکہ اس تصور میں استغراق پیدا ہو۔

یا آیت شریفہ وہو معکم ایما کنتم (تم جہاں بھی ہو وہ تمہارے ساتھ ہے) کے مفہوم کو لحاظ میں رکھے اور حالت قعود و قیام، خواب و بیداری، خلوت و جلوت میں اللہ تعالیٰ کی معیت کا تصور کرے، یا ان آیات کے الفاظ زبان پر جاری رکھے۔

ایما تولوا فتم وجہ اللہ (تم جہاں بھی منہ پھیر

ادھر ہی اللہ ہے)



اولم یعلم بان اللہ یری (وہ جانتے نہیں کہ  
اللہ تعالیٰ ان کو دیکھ رہا ہے)

نحن اقرب الیہ من حبل الورد (ہم اس کی  
رگ جان سے بھی زیادہ قریب ہیں،  
واللہ بكل شیء محیط) اللہ تعالیٰ نے ہر چیز کو  
گھیر رکھا ہے)

ان معی راہی سیہدین (میرا رب میرے ساتھ  
ہے عنقریب راستہ دکھا دے گا)  
ہو الاول والاخر والظاہر والباطن (وہی اول  
ہے وہی آخر وہی ظاہر وہی باطن)  
یہ تمام مراقبات مذکورہ اللہ تعالیٰ سے تعلق خاطر کے  
لئے مفید ہیں۔

ہاں وہ مراقبہ جو قطع علائق، تجرد تام، سکرو صحو  
کے لئے مفید ہیں ان کے منجملہ آیت کل من علیہا فان  
ویبقی وجہ ربک ذوالجلال والاکرام۔ کا مراقبہ ہے  
اس کا طریقہ یہ ہے کہ اپنے نفس کو مردہ تصور کرے اور دل  
سے غائب جانے، اور سمجھے کہ اس کو ایک جگہ سے دوسری

جگہ بدلا جا رہا ہے آسمان کو ترتر بنا اور ٹوٹا پھوٹا تصور کرے اور خیال کرے کہ نہ اب اس کی وہ ترکیب رہی نہ صورت! اور یہ تصور کرے کہ بس اللہ تعالیٰ ہی باقی و موجود ہے۔ اس مراقبہ کی اتنی مشق کرے کہ اس کا نتیجہ جو محویت ہے حاصل ہو جائے۔

اسی طرح آیت ان الموت الذی تفرون منه فانت ملا قیکم (جس موت سے تم بھاگے پھر رہے ہو وہ تم کو پکڑ کر رہے گی)، اور اینما تکنونوا یدساکم الموت ولو کنتم فی بروج مشیدہ (تم جہاں بھی ہو موت تم کو پکڑ لے گی چاہے بلند و مضبوط برجوں ہی میں کیوں نہ جا چھپو) کا مراقبہ ہے،

پس جب سالک پر مراقبہ کے فوائد ظاہر ہو جائیں اور اس کے انوار کا مشاہدہ کرنے لگے تو اسے توحید افعالی کا سبق دیتے ہیں۔

واضح رہے کہ جناب ستید المرسلین صلی اللہ علیہ وآلہ وسلم نے دو چیزوں کی ترغیب و تاکید فرمائی ہے۔ ایک ذکر اللہ۔ کہ اس سے زبانی ذکر مراد ہے



اور دوسرے فکروں کو اس سے مراقبہ مراد ہے۔

اور مشائخ طریقت نے سالک کی ترقی از ذکر تا سوئے فکر

میں آسانی کے لئے ذکر خفی استنباط فرمایا ہے۔

بعض مشائخ فرماتے ہیں کہ ہم نے آنے والے واقعات

کے معلوم ہونے کے لئے تجربہ کیا اور اس کا طریقہ یہ ہے

کہ طالب غسل کر کے عمدہ لباس جو اس کے پاس ہو پہنے اور

خوشبو لگائے، اور خلوت میں محتکف ہو کر بیٹھے۔ اور ایک

قرآن شریف کھلا اپنے دائیں طرف رکھے، دوسرا بائیں

تیسرا سامنے چوتھا پیچھے، اور پھر پوری توجہ اور یکسوئی کے

ساتھ اللہ تعالیٰ سے دعا کرے کہ وہ فلاں واقعہ کا

انکشاف فرمادے، اب اسم ذات کا ورد بغیر آنکھیں بند

کئے اس طور کرے کہ ایک ضرب دائیں طرف کے قرآن پر

دوسری بائیں طرف والے پر تیسری سامنے والے پر اور چوتھی

پیچھے والی پر لگائے، تا آنکہ اسے اپنے دل میں انشراح

اور نور محسوس ہونے لگے، خلوت میں ایک ہفتہ تک اس

شغل پُر اظہت کرنے سے واقعہ مطلوبہ کے متعلق

کشف یقیناً ہو جائے گا۔ بعض مشائخ نے شغل مذکورہ میں

قرآن شریف کی بے ادبی سمجھ کر پند نہیں کیا۔ اس کے بجائے اسمائے الہیہ یا علیم، یا مبین یاخبیر کا ذکر بشرائط مذکورہ بتایا ہے، جیسا کہ میں اس کا ذکر یک ضربی یا سہ ضربی کے تحت کر چکا ہوں۔ واللہ اعلم۔

مشائخ رحمۃ اللہ علیہم فرماتے ہیں کہ انھیں شروط مذکور کے ساتھ ہم نے کشف ارواح کا تجربہ کیا۔ بانیستور کہ دائیں طرف سبوح کی، بائیں طرف قدوس کی آسمان کی طرف رب الملائکہ کی اور قلب پر والروح کی ضرب لگائی جائے۔

کارمشکل کی برآری کے لئے شرائط مذکور کے ساتھ رات کے وقت جس قدر پڑھ سکے نوافل پڑھے اس کے بائیں جانب یا حتی بائیں طرف یا وہاب کی ضرب لگائے اور ہزار مرتبہ ایسا کرے !

انشرح قلب اور بلیات کے دفعیہ کے لئے اللہ کی ضرب دل پر لگائے اور لا الہ الاہو الحی کی دائیں جانب اور القیوم کی بائیں جانب لگائے جب اللہ تعالیٰ سے کسی مریض کی شفایابی، یا



بھوک کے دفعیہ اور وسعت رزق۔ یا قہر دشمن کی دعا مانگنا  
چاہیے تو اسمائے الہیہ میں سے مناسب حال نام تلاش کرے  
اور اس نام کا دو ضربی یا تین ضربی یا چار ضربی ذکر کرے  
جیسے یا شافی، یا صمد، یا رزاق، یا نذل وغیرہ وغیرہ  
واللہ اعلم۔

## نہر سوم

اشغالِ اذکارِ چشتیہ کے بیان میں

حضرات چشتیہ امام طریقت حضرت خواجہ جہان  
قطب ہندوستان سید معین الدین حسن چشتی رضی اللہ عنہ  
کی طرف منسوب ہیں۔

خواجہ صاحب نے بیان فرمایا:-

کہ امیر المومنین حضرت علی مرتضیٰ رضی اللہ عنہ  
حضور اکرم صلی اللہ علیہ وسلم کی خدمت میں حاضر ہوئے  
اور عرض کیا کہ یا رسول اللہ

جو راستہ اللہ تعالیٰ کی طرف زیادہ قریب کرنے والا  
اور اللہ کے نزدیک زیادہ افضل اور بندگانِ خدا کے لئے

زیادہ آسان ہو مجھے وہ بتائے حضور صلی اللہ علیہ وآلہ وسلم  
 نے ارشاد فرمایا، خلوت میں ذکر کی کثرت اختیار کرو  
 عرض کیا یا رسول اللہ کس طرح ذکر کروں، ارشاد فرمایا اپنی  
 دونوں آنکھیں بند کرو اور میں جو کہتا ہوں سنو، پھر آپ نے  
 تین مرتبہ لا الہ الا اللہ فرمایا اور حضرت علی رضی اللہ عنہ  
 سنتے رہے! پھر حضرت علی رضی اللہ عنہ نے تین بار لا الہ  
 الا اللہ کہا اور حضور صلی اللہ علیہ وآلہ وسلم نے سماعت فرمایا  
 پھر حضرت علی رضی اللہ عنہ نے یہ ذکر حضرت حسن  
 بصری کو تلقین فرمایا اور انھوں نے حضرت عبدالواحد بن زید  
 رحمۃ اللہ علیہ کو اس طرح تعلیم فرمایا اور ہم تک اسی طرح پہنچا۔  
 پس جب شیخ مرید کو ذکر کی تلقین کرنا چاہتا ہے تو  
 مرید کو روزہ رکھنے کا حکم دیتا ہے اگر جمعرات کا دن ہو تو  
 بہتر ہے۔ اور استغفار و درود، گیارہ گیارہ بار پڑھنے کو  
 کہتا ہے اور کہتا ہے کہ اللہ تعالیٰ نے قرآن مجید میں  
 فا ذکر اللہ قیاما و قعودا و علی جنوبہم فرمایا ہے  
 اس لئے اس معاملہ میں ایسی کوشش کرو کہ تم پر کوئی ایسا  
 وقت نہ گزرے کہ تم نہ ذکر نہ ہو۔



اور معلوم کر دے کہ تمہارا قلب بائیں پستان کے نیچے دو انگل کے فاصلہ پر ہے جس کی شکل گل صنوبر کی سی ہے، اور اس کے دو دروازے ہیں ایک فوقانی، ایک تحتانی، اور فوقانی دروازہ کھلنا ذکر جہری پر موقوف ہے اور تحتانی دروازہ کا ذکر خفی پر، جب ذکر جہر کا ارادہ ہو تو چار زانو بٹھو اور رگ کیاس کو دائیں پاؤں کے انگوٹھے اور اس کے برابر والی انگلی سے پکڑو۔ رگ کیاس ایک رگ کا نام ہے جو زانو کے اندر ہوتی ہے، اس رگ کا بطریق مذکور پکڑنا خطرناک و وسوس کی نفی کے لئے مفید ہے اور قلب کو حرارت بخشتا ہے، رو بقبلہ بیٹھو اور لا الہ الا اللہ اندرون قلب کی پوری قوت اور شد و مد سے کہو، حرف لا کو ناف سے کھینچ کر سیدھے کندھے تک لاکر باہر نکالو اور لفظ الہ کو اصل داغ سے اور اپنے تصور میں یہ اشارہ کرو کہ ماسوا اللہ کی دوستی کو اپنے اندر سے نکال کر باہر پھینکتا ہوں اور پس پشت ڈالتا ہوں، الہ پر سانس نہ توڑو بلکہ شدت و قوت کے ساتھ الا اللہ کی ضرب دل میں لگاؤ۔ متبدی غیر خدا کی معبودیت کی نفی کا لحاظ کرے اور متوسط نفی مقصود بیت غیر خدا۔

اور منتہی غیر خدا کے وجود کی نفی کا لحاظ کرے۔  
اس ذکر کی شرط اعظم اپنی جمعیت کو جمع کرنا اور  
کلمہ طیبہ کے معنی کو سمجھنا ہے۔

ذکر جہر کرنے والے کے لئے مناسب ہے کہ تقلیل  
طعام نہ کرے چوتھائی معدہ کا خالی رکھنا کافی ہے۔ اور  
روغنیات کا استعمال بھی ضروری ہے تاکہ دماغی خشکی لاحق  
نہ ہو۔

جب پاس انفاس کرنا چاہے تو چاہیے کہ اپنے  
نفس کی آمد و شد سے ہوشیار اور بیدار رہے جب سانس  
باہر کی طرف آئے تو لا الہ کہے اور اپنے خیال سے محبت  
ماسوی اللہ کو اپنے باطن سے باہر نکال پھینکے اور جب  
سانس اندر جائے تو لا الہ کہے اور خیال کرے کہ  
اپنے دل کے اندر محبت الہی ڈال رہا ہوں۔

مشارح کرام رحمۃ اللہ علیہم فرماتے ہیں سلوک کا رکن  
اعظم مرید کے قلب کا ربط قلب شیخ سے باعتبار محبت و تعظیم  
کے ہے، اور شیخ کی صورت کا تصور ہے۔ جب طالب کا  
باطن نور ذکر سے منور ہو جائے تو مراقبہ کا حکم کرے، کہ ان



کلمات اللہ حاضری، اللہ ناظری اللہ معی یا آیت امنہ  
 بکل شیء حیلے کا مراقبہ دل یا زبان سے کرے یا اللہ تعالیٰ  
 کو اپنے اور قبلہ کے درمیان حاضر تصور کرے اور مشاہدہ کرے۔  
 جو سالک چلہ کرنا چاہے اسے چند امور کی رعایت کرنی  
 ضروری ہے۔

ہمیشہ روزہ سے رہے، ہر وقت قیام میں رہے، کم  
 کھائے، کم بولے، کم سوئے، اور لوگوں سے میل جول کم  
 کرے، بیداری اور سوتے وقت تک ہر وقت با وضو  
 اپنے قلب کو شیخ کی محبت اور احترام کے ربط سے مربوط  
 رکھے غفلت اپنے اوپر حرام کر لے، جب جائے اعتکاف  
 میں دایاں پاؤں رکھے تو اعوذا و بسم اللہ پڑھ کر تین مرتبہ  
 سورہ والناس پڑھے، اور جب بایاں پاؤں رکھے تو  
 کہے، اللہم انت ولی فی الدنیا والاخرۃ کن لی  
 کما کننت لمحمد صلی اللہ علیہ وآلہ وسلم وارزقنی  
 بمجتک۔ اللہم ارزقنی حبک واشغلتی بجمالک  
 واجعلنی من المخلصین۔ اللہم ارح نفسي  
 بمحبذ بانک ذاتک یا اینس من لا ینس لہ۔

صاحب لاقدس فی فردا وانت خیر الوارثین۔

اور مصلتے پر کھڑے ہو کر اکیس بار پڑھے انی وجہت

وجہی للذی فطر السموات والارض حنیفا وما

انا من المشرکین۔ اس کے بعد دو رکعت نماز پڑھے

پہلی رکعت میں فاتحہ کے بعد آیت الکرسی اور دوسری

میں آمین الرسول پڑھے۔ سلام کے بعد طویل سجدہ کرے

اور خوب توجہ سے دل لگا کر دعا کرے۔ اور پانچ صد مرتبہ

یا فتاح پڑھے، پھر مذکورہ بالا اذکار میں مشغول ہو جائے۔

مزارات پر حاضری دینے والوں کے لئے خصوصی

طور پر کہا گیا ہے کہ جب مقبرہ میں داخل ہوں تو مقبرہ میں

دو رکعت کے اندر انا فتحنا پڑھیں اور میت کی طرف متوجہ

ہو کر بیٹھ جائیں سورہ ملک پڑھیں تکبیر و تہلیل کہیں اور

گیارہ مرتبہ سورہ فاتحہ پڑھ کر میت کے نزدیک ہو کر اکیس

بار یا رب کہیں، اس کے بعد کہے اے روح آسمان کی طرف

اڑو، اے روح الروح میرے قلب میں ضرب لگاؤ تاکہ

انشریح اور نور پیدا ہو، پھر اس فیض کا انتظار کرے جو

صاحب قبر کی جانب سے ترے دل تک پہنچے۔



سخت مشکل کے وقت حضرات چشتیہ کے ہاں صلوٰۃ کن فیکون کا معمول ہے جو بدھ، جمعرات اور جمعہ کی رات کو پڑھی جاتی ہے۔ دو رکعت نماز نقل کی نیت کرے پہلی رکعت میں فاتحہ ایک بار اور سورہ اخلاص سو بار اور دوسری رکعت میں فاتحہ سو بار اور سورہ اخلاص ایک بار، سلام کے بعد سو بار کہے ”اے دشواریوں کو آسان کرنے والے اور اے تاریکیوں کو روشن کرنے والے“ اور سو بار درود شریف پڑھے اور حضور قلب کے ساتھ اللہ تعالیٰ سے دعا کرے، تیسری رات نماز اور دعاؤں سے فارغ ہو کر سرننگا کرے۔ اور گریہ و زاری کے ساتھ اپنے مطلب کی دعا پچاس مرتبہ کہے، انشاء اللہ دعا مستجاب ہوگی۔

## نہر چہارم

اصطلاحات طریقت کا بیان جو حضرات نقشبندیہ کے ہاں رائج ہیں۔

سلسلہ نقشبندیہ خواجہ خواجگان پیران پیر امام طریقت

وشریعت و حقیقت، مرکز دائرہ ولایت و معرفت قطب  
المحققین حضرت خواجہ بہار الدین محمد بن النجاری مشہور

بہ شاہ نقشبند رضی اللہ عنہ کی طرف منسوب ہے۔ آپ

نسیا سید ہیں اور حضرت امام حسین رضی اللہ عنہ کی

اولاد میں ہیں۔ آپ کی ولادت، محرم ۸۷۷ھ میں اور وفات

شب دوشنبہ ۳ ربیع الاول ۹۱۷ھ میں ہوئی۔ اس شعر

کے ایک مصرعہ سے آپ کی تاریخ وفات نکلتی ہے۔

مسکن دماوی اوچوں بود قصرے عارفان

قصر عرفان زیں سبب آمد حساب رحلتش

مولانا جامی رحمۃ اللہ علیہ نے آپ کے متعلق جو اشعار

کہے ان کا ترجمہ یہ ہے۔

یثرب و بطحایں جو ٹھپہ رائج تھا، اس کا وقت

آخر آپہنچا، اس دولت سے بجز شاہ نقشبند کے اور

کوئی بہرہ مند نہ ہوا، ایسا گوہر پاک ہر جگہ نہیں ہوتا

اس کی کان خاک بخارا تھی، اس کا پہلا قدم ہرستی کا آخر

قدم تھا اس کے آخری قدم کے لئے تمنا کی جیب بھی تھی۔

کسی اور نے کہا۔



خواجہ نقشبند روکاٹ دور کرنے والے ہیں مرید کے  
دل سے غیر کا نقش مٹا دیتے ہیں۔

طریقہ مجددیہ جس کا ذکر پہراول میں کیا گیا نقشبندیہ طریقہ  
کے اصول پر مبنی ہے، وہ اصول وقوف قلبی اور مبداء  
فیاض کے ساتھ توجہ، خطرات کی نگہداشت، شیخ مقتدر  
کی صحبت کے التزام اور دوام ذکر پر مشتمل ہیں اور ان کی  
شرائط کے مطابق ذکر کی اقسام کا وہاں ذکر ہو چکا۔

اب بعض وہ کلمات جن پر طریقہ نقشبندیہ کی بنیاد  
رکھی گئی بیان کرتا ہوں غور و توجہ سے سنتے، وہ کلمات  
یہ ہیں۔ ہوش دروم۔ نظر بر قدم، سفر  
دروطن، و خلوت در انجمن، یاد کرد، بازگشت  
فلکداشت اور یادداشت۔ یہ آٹھ کلمات حضرت  
خواجہ جہاں مولانا عبدالحق عجدانی رحمۃ اللہ علیہ سے  
منقول ہیں۔ ان میں تین کلمات وقوف زمانی۔ وقوف  
قلبی اور وقوف عدوی کا اصنافہ شاہ نقشبند  
رحمۃ اللہ علیہ نے فرمایا ہے۔

ہوش دروم کا مطلب یہ ہے کہ سالک ہر

آن اپنے نفس کے متعلق بیدار رہے اور یہ دیکھتا رہے کہ اس کا نفس ذاکر ہے یا غافل، اور اس کو بتدریج دوام حضوری تک پہنچاتے ہیں۔ یہ صورت بتدری سا لک کے لئے مفید ہے، متوسط کو چاہیے کہ وہ ہر لحظہ اپنے نفس کی ٹوہ میں رہے۔ مثلاً ہر گھڑی بعد دیکھے کہ اس میں غفلت تو داخل نہیں ہو گئی، پس اگر غفلت موجود پائے استغفار کرے اور آئندہ اس کے ترک کا قصد کرے، اور اس طرح لحاظ کرتا ہوا دوام حضوری پر فائز ہو، اور یہ اخیر معنی وقوف زمانی کے ہیں جس کو شاہ نقشبندؒ نے استخراج فرمایا، اس لئے کہ متوسط کو علمی کیفیت کا علم ہر وقت فکر مند بنائے رکھتا ہے اور توجہ الی اللہ میں اس کی استغرافی کیفیت ایسی ہوتی ہے کہ اس توجہ کا علم اس میں مائع نہیں ہوتا۔

اور نظر بوقدم کا مطلب یہ ہے کہ سالک کو چاہیے چلتے وقت نظر پاؤں پر رکھے اور بیٹھنے کی حالت میں اپنے سامنے دیکھے دائیں بائیں نظر نہ ڈالے کہ اس سے بہت بڑا نقصان ہوتا ہے اور مقصد میں رکاوٹ پڑتی



ہے، اور یہی حکم اس کی طرف کان لگانے کا ہے کہ لوگوں سے بات چیت اور قصص و حکایات سے بھی پرہیز کرنا چاہئے اور یہ معنی مبتدی کے حسب حال ہیں، اور منتہی کے حسب حال یہ ہے کہ اپنے حال پر غور کرے کہ انبیاء علیہم السلام میں سے کون سے نبی کے قدم پر ہے۔ اس لئے کہ بعض اولیاء زیر قدم حضرت محمد مصطفیٰ صلی اللہ علیہ وآلہ وسلم ہوئے ہیں اور ان کو محمدی المشرب کہا جاتا ہے، بعض برف قدم حضرت ابوالبشر آدم علیہ السلام ہوتے ہیں اور آدمی المشرب کہلاتے ہیں بعض دوسرے حضرت ابراہیم علیہ السلام کے زیر قدم ہوتے ہیں اور ان کا نام ابراہیمی المشرب ہوتا ہے ایک گروہ موسیٰ علیہ السلام کے زیر قدم رکھے ہوئے ہے اور موسیٰ المشرب اس کا لقب ہے۔ ایک گروہ حضرت عیسیٰ علیہ السلام کے تحت قدم ہونے کے سبب عیسوی المشرب کہلاتا ہے۔ چنانچہ میرے والد محترم عیسوی مشرب رکھتے تھے، اور حضرت موصوف کا مبداء تعین اسم الحی تھا۔ اور ہمارے سید و آقا مرشد و امام ابراہیم المشرب تھے اور ان کا مربی اسم العظیم تھا اور یہ حقیر و ناچیز

راقم سطور محمدی المشرب ہے اور اس کا مبداء تعین العلم ہے  
پس جب سالک اپنے متبوع کو پہچان لے گا تو  
اس کے حالات و واقعات متبوع کے واقعات کے مناسبت  
ہوں گے۔

سفر در وطن سے مراد صفات بشریہ سے صفات  
ملکیہ کی طرف ہر وقت انتقال کرتے رہنا ہے سالک کو  
چاہیے کہ اپنے نفس میں اس بات کا پتہ لگائے، کہ اس میں غیر  
کی محبت باقی ہے یا نہیں، اگر موجود پائے تو توبہ کرے  
اور سمجھے کہ میرے لئے یہ بہت ہے کلمہ لا سے اس کی منفی  
کرے اور کلمہ الا اللہ سے اللہ تعالیٰ کی محبت کا  
اثبات کرے۔

سالک پر یہ بھی واجب ہے کہ اپنے دل کا جائزہ لے  
اگر اس میں کسی جانب سے بغض، عداوت یا کینہ ہو تو اسے  
اس کلمہ کی مداومت سے دور کرے۔

خلوت در انجمن کا مطلب یہ ہے کہ سالک کا دل  
ہر وقت ہر حال میں خدا تعالیٰ کے ساتھ مشغول رہے اور ہر  
وقت اللہ کی طرف متوجہ رہے۔



اس ماہ ویش کی طرف سے پک بھپکنے کی مدت کے لئے  
 بھی غافل نہ رہو شاید کسی وقت توجہ کرے اور تم متوجہ نہ ہو  
 اسی وجہ سے کہا گیا ہے کہ صوفی خلق میں گھلا ملا بھی ہے  
 اور ان سے دور بھی ہے، باعتبار ظاہر تو وہ ان میں ملا ہے  
 نظر آتا ہے مگر باطن کے اعتبار سے ان سے جدا رہتا ہے۔

چنانچہ حضرت خواجہ بہار الدین قدس سرہ فرماتے  
 ہیں کہ قرآن شریف کی آیت **لَا تَلْهِمُ تَجَارَتَهُمْ**  
**وَالْبَيْعَ عَنْ ذِكْرِ اللَّهِ** میں اسی حالت کی طرف اشارہ ہے  
 حق یہ ہے درویشوں کا لباس پہن کر ہر وقت اللہ تعالیٰ  
 سے لو لگانے میں ظاہری طور پر مشغول رہنے میں اکثر  
 اور دکھلاوے کا شبہ ہوتا ہے اس لئے بہتر یہ ہے کہ اپنا لباس  
 علماء و صلحا کا سا رکھے اور دلی طور پر ہر وقت اللہ تعالیٰ  
 کی طرف متوجہ رہے،

حضرت خواجہ عزیزاں علی رامینی فرماتے ہیں کہ  
 اندرونی چیزوں کی خبر رکھو بیرونی اور ظاہری چیزوں  
 پر توجہ نہ دو، ایسی توجہ اور روش جہاں میں کم پائی  
 جاتی ہے۔

یاد کرو کامطلب ذکر اللہ سے ہے، وہ ذکر اسم ذات  
کا ہو یا نفی و اثبات کا، جیسا کہ نہراؤل میں تفصیلاً مذکور  
ہوا، کیونکہ ذکر ہی فنا و بقا کا موجب ہے اور ذکر ہی خدا تک  
پہنچاتا ہے۔

ذکر کرو کیونکہ ذکر ہی تمہاری زندگی ہے  
دل کی پاکیزگی اللہ تعالیٰ کے ذکر ہی سے ملتی ہے

وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ خدا تعالیٰ کا  
فرمان ہے، جس سے اس دعا کی تصدیق ہوتی ہے۔  
باز گشت کامطلب یہ ہے کہ کچھ دیر ذکر کر کے حق  
تعالیٰ سے دعا و مناجات کرے کہ الہی میرا مقصود تو  
اور تیری رضا ہے تیری خاطر میں نے دنیا و آخرت ترک  
کر دی، تو اپنی نعمت مجھ پر تمام فرما اور اپنے جناب میں  
وصول تمام عطا فرما۔ ذکر میں یہ بہت بڑی شرط ہے  
اس سے تغافل ہرگز نہ کریں کہ بڑی فائدہ کی بات ہے!

نگہداشت سے خطرات و وساوس اور تصورات  
کی ادھیڑ بن سے اپنے دل کی حفاظت کرنا مراد ہے سالک  
کو چاہیے کہ بیدار و ہوشیار رہے دل میں خطرات و وساوس



گذر کرنے نہ پائیں کہ اندر جا کر گھر کر لیں، اور ازالہ میں مشکلات پیش آئیں۔ یہ طریقہ اختیار کرنا ملکہ جمیعت و طمانیت ہے اور جب ملکہ جمیعت حاصل ہو جائے یعنی قلب سے خطرات کا بالکل استیصال ہو جائے تو فنا سے قلب حاصل ہو جاتا ہے۔ البتہ دماغ سے کچھ نہ کچھ اترتا رہتا ہے۔ فنا سے نفس کے بعد دماغ سے بھی یہ کیفیت زائل ہو جاتی ہے۔

یہ خیال کرنا کہ خطرہ ادراک میں بھی کہیں سے نہ آنے حیرت کی بات ہے خطرہ کا بالکل یہ مٹ جانا اصل عقل نزدیک معقول نہیں لیکن خدا کے دوستوں کے طریقے عقل و نظر سے ماوراء ہوتے ہیں۔ جیسا کہ مولانا روم فرماتے ہیں (اس لئے ان کی حالت پر اپنے کو قیاس نہ کرے) پاکباز حضرات کے کاموں کو اپنے کاموں پر قیاس نہ کرو، اگرچہ شیر و شیر کا املا ایک ہے۔ (مگر معنی و حقیقت میں بڑا بعد ہے)

واضح رہے کہ فنا چار قسم کی ہوتی ہے۔

اول فنا خلق کہ خدا کے ماسوا سے امید و بیم

بالکل نہ رہے۔

دوہم فتنائے ہوا کہ دل میں خدا کی خواہش کے سوا  
کوئی آرزو نہ رہے۔

دیدہ و دل کی تسکین کس طرح کروں کہ ہر وقت دل  
و دیدہ تری طلب و خواہش کرتے رہتے ہیں۔

سوم فتنہ ارادہ کہ سالک سے ارادہ و خواہش کی  
صفت ہی زائل ہو جائے، جیسا کہ مردہ سے زائل ہو جاتی ہے  
چہارم فتنہ فعل کہ بی بیصر (میرے ساتھ دیکھتے

ہے) بی یسمع (میرے ساتھ سنتا ہے) بی ینطق (میرے  
ساتھ کلام کرتا ہے) بی بیطش (میرے ساتھ پکڑتا ہے)  
بی یشی (مرے ساتھ چلتا ہے) بی یحقل (میرے ساتھ  
سوچتا ہے) کی کیفیات جلوہ گر ہو جائیں۔

حق تعالیٰ کا علم صوفی کے علم میں گم ہو گیا۔ مگر لوگوں  
کی سمجھ میں یہ بات نہیں بٹھتی۔

توبہ۔ انابت۔ زہد۔ قناعت۔ ورع۔ صبر۔  
شکر۔ توکل۔ تسلیم اور رضا ان دس مقامات کے  
حصول کے بغیر مقام ولایت پر فائز ہونا تصور ہی میں نہیں  
آتا، گو بالا جہاں بھی مگر حصول ضروری ہے، جیسا کہ طریقت



نقشبندیہ مجددیہ میں ہے۔ اس لئے کہ تفصیل مذکورہ کے مطابق  
اس خاندان میں نسبت اجمالی و جذبی ہے!

اور دوسرے سلسلوں کی سیر سلو کی ہے اور سلو کی  
سیر بہت تفصیلی ہوتی ہے۔

یادداشت کے معنی ہیں کہ الفاظ و تخیلات سے  
خالی، توجہ اللہ تعالیٰ کی ذات بیچوں و چگوں کی طرف اور  
پختی بات یہ ہے کہ ایسی توجہ فنا زنام اور بقا رکامل کے  
بعد ہی حاصل ہو سکتی ہے۔

وقوف زمانی۔ کی تعریف ہوش و روم کے  
ذیل میں بیان کر چکا ہوں۔

وقوف عددی۔ نفی و اثبات میں طاق عدد کی  
رعایت کرنے سے مراد ہے۔ جیسا کہ نہر اول میں اس کی بیان گذر چکا۔

وقوف قلبی۔ دل کی طرف جو باتیں پستان کے  
نیچے ہے توجہ کا نام ہے، اس توجہ کی حکمت ایسی ہی ہے  
جیسی کہ طریقہ جیلانیہ میں ضرب کی۔ جیسا کہ اوپر مذکور ہوا۔

جاننا چاہئے، کہ مشارح نقشبندیہ میں تصرفات کی  
قوت عجیب و غریب ہوتی ہے۔ مثلاً کسی کام پر جمع ہمت

کر لیں تو وہ کام ان کی ہمت کے موافق ہو کر رہتا ہے، یا  
 مثلاً طالب میں تاثیر کرنا اور مریض سے مرض سلب کر لینا،  
 گنہگار کا توبہ پر آمادہ ہو جانا، اور لوگوں کے دلوں پر تصرف  
 کہ وہ محبت و تعظیم سے پیش آتے ہیں، ان کے محسوسات  
 ایسے ہوتے ہیں کہ ان میں بڑے بڑے واقعات کا نقشہ آ جا  
 ہے، زندہ یا اہل قبور بزرگوں کی نسبت پر باخبر ہو جانا  
 دلی ارادوں پر مطلع ہو جانا، آنے والے واقعات کا انکشاف  
 ہو جانا۔ نازل ہونے والی بلاؤں کا دفعیہ وغیرہ وغیرہ یہ  
 سب اس سلسلہ عالیہ کے شیروں کی خصوصیات ہیں۔  
 حضرات نقشبندیہ کی قافلہ سالاری بہت ہی عجیب  
 ہے۔ یہ پوشیدہ راستہ سے قافلہ کو حرم لے جاتے ہیں۔  
 سالک راہ کے دل میں ان کی محبت کا جاذبہ ہی اس  
 کو خلوت و چلہ کشی کی راہ سے نکال لے جاتا ہے۔ ناواقف اگر  
 اس طائفہ پر ناواقف ہی کا طعنہ دے۔ تو یہ بات بخدا قابل  
 شکایت ہے۔

دنیا جہاں کے شیر اس سلسلہ سے منسلک ہیں، لومڑی  
 جیلہ سازی سے اس سلسلہ کو کیسے توڑ سکتی ہے ان سب پر



اللہ تعالیٰ اپنی رحمت نازل فرمائے۔

طالبانِ حق پر توجہ کرنے کا طریقہ مشائخِ کرام کا یہ ہوتا ہے کہ جس نسبت کا ارتقا طالب پر منظور ہوتا ہے اس نسبت میں شیخ اپنے نفس کی طرف متوجہ ہو کر پوری قوت اور توجہ نام سے اس نسبت کو طالب کی طرف منتقل کرتا ہے چنانچہ وہ نسبت حسبِ استعداد طالب منتقل ہو جاتی ہے۔

اور جب طالب غائب ہو تو اس کی صورت کا تصور کر کے غائبانہ توجہ فرماتے ہیں اور اس کے کام کو انجام تک پہنچاتے ہیں۔

ایسے ہی ہر مشکل کام جو ان کو پیش آتا ہے اس کے حل میں ہمت کرتے اور خدا تعالیٰ سے مدد طلب کرتے ہیں اور وہ کام ان کی تمنا کے مطابق پورا ہو جاتا ہے۔

اہلِ اللہ کی تسبیح و ریافت کرنے کا طریقہ یہ ہے کہ اگر زندہ ہوں تو ان کے روبرو، ورنہ قبر کے نزدیک بیٹھ کر اپنے نفس کو اپنی نسبت سے خالی کر لیتے ہیں اور اپنی روح کو ان کی روح سے متصل کر کے اپنے نفس کی طرف اس کو متوجہ کرتے ہیں۔ اس میں جو کیفیت آئے گی وہی اس شخص کی

نسبت ہوگی۔

لوگوں کے دلوں کے خطرات پر مطلع ہونے کا

طریقہ یہ ہے کہ اپنے نفس کو ہر چیز سے خالی کر کے اپنے نفس کو اس کے نفس سے ملائے ہیں، اگر کوئی بات ذہن میں اتر آئے تو وہ اس شخص کا خطرہ قلبی ہوگا۔

آئندہ پیش آنے والے واقعہ کی خبر معلوم کرنے کی

صورت یہ ہے کہ ہر چیز سے اپنے نفس کو فارغ کرے بجز واقعہ مطلوبہ کے انتظار کے، جب تصورات ختم ہو جائیں اور صرف انتظار رہ جائے، تو اپنے نفس کو ملائکہ کرام کے ساتھ ملحق کرے، انشاء اللہ اس پر وہ واقعہ ہاتھ غیبی کی طرف سے خواب یا بیداری میں منکشف ہو جائے گا۔

نازل ہونے والی بلا کو روکنے کی صورت یہ ہوتی ہے

کہ اس بلا کی صورت مثالیہ کو ملحوظ رکھ کر اس کے دفعیہ کے لئے ہمت قوی کے ساتھ اس کی طرف توجہ کی جاتی ہے اللہ تعالیٰ کی مدد سے وہ دفع ہو جاتی ہے۔



## خاتمہ

سلاسل طریقت کے شجرہ جات کے بیان میں

شجرہ خاندان نقشبندیہ مجددیہ

الہی بکرمات شفیع المذنبین رحمۃ للعالمین حضرت  
محمد رسول اللہ صلی اللہ علیہ وآلہ وسلم الہی بکرمات خلیف  
رسول اللہ حضرت ابوبکر صدیق رضی اللہ عنہ الہی بکرمات  
صاحب رسول اللہ سلمان فارسی رضی اللہ عنہ الہی بکرمات  
حضرت قاسم بن محمد بن ابوبکر صدیق رضی اللہ عنہ الہی بکرمات  
حضرت امام جعفر صادق رضی اللہ عنہ الہی بکرمات حضرت  
بایزید بسطامی رحمۃ اللہ علیہ الہی بکرمات حضرت خواجہ  
ابوالحسن خرقانی رحمۃ اللہ علیہ الہی بکرمات حضرت خواجہ  
ابوعلی فارمدی رحمۃ اللہ علیہ الہی بکرمات حضرت خواجہ  
ابویوسف ہمدانی رحمۃ اللہ علیہ الہی بکرمات حضرت خواجہ  
جہاں عبدالحق غجدوانی رحمۃ اللہ علیہ الہی بکرمات حضرت  
خواجہ عارف ریوگری رحمۃ اللہ علیہ الہی بکرمات خواجہ  
محمود الخیر فغنوی رحمۃ اللہ علیہ الہی بکرمات حضرت خواجہ

عزیزاں علی رامیتنی رحمتہ اللہ علیہ الہی بکرمات خواجہ محمد بابا  
 سماسی رحمتہ اللہ علیہ الہی بکرمات حضرت سید میر کلال رحمتہ اللہ  
 علیہ الہی بکرمات خواجہ جگان و پیر پیراں حضرت سید  
 بہار الدین نقشبند رحمتہ اللہ علیہ الہی بکرمات خواجہ علا الدین  
 عطار رحمتہ اللہ علیہ الہی بکرمات حضرت مولانا یعقوب چشتی  
 رحمتہ اللہ علیہ الہی بکرمات حضرت خواجہ عبید اللہ احرار  
 رحمتہ اللہ علیہ الہی بکرمات حضرت مولانا محمد زاہد رحمتہ اللہ  
 علیہ الہی بکرمات حضرت خواجہ درویش محمد رحمتہ اللہ علیہ  
 الہی بکرمات حضرت مولانا خواجگی امکنکی رحمتہ اللہ علیہ  
 الہی بکرمات حضرت خواجہ محمد باقی باللہ رحمتہ اللہ علیہ الہی  
 بکرمات حضرت امام ربانی مجدد الف ثانی شیخ احمد فاروقی  
 سہرندی (سرمہندی) رحمتہ اللہ علیہ الہی بکرمات عرو  
 الوثقی حضرت خواجہ محمد معصوم رحمتہ اللہ علیہ الہی بکرمات  
 حضرت سلطان الاولیاء شیخ سیف الدین رحمتہ اللہ علیہ  
 الہی بکرمات حضرت سید نور محمد بدایونی رحمتہ اللہ علیہ  
 الہی بکرمات حضرت شمس الدین حبیب اللہ حضرت میرزا  
 جان جاناں رحمتہ اللہ علیہ الہی بکرمات مجدد مائتہ الثالث



والعشر نائب حضرت خیر البشر خلیفہ خدا مروج شریعت  
 مصطفیٰ حضرت مولانا و سیدنا عبد اللہ المعروف بشاہ  
 غلام علی احمدی رحمۃ اللہ علیہ الہی بکرمیت والدی ماجدی  
 قیوم زمان قطب دوران حضرت شاہ ابوسعید احمدی رحمۃ  
 اللہ علیہ، ناچیز فقیر، احمد سعید مجیدی پر رحم فرما اور اپنی  
 محبت و معرفت عطا فرما۔

## شجرہ قادریہ

الہی بکرمیت شفیع المذنبین رحمۃ للعالمین حضرت محمد  
 رسول اللہ صلی اللہ علیہ وسلم۔ الہی بکرمیت خلیفہ رسول اللہ  
 حضرت علی مرتضیٰ رضی اللہ عنہ الہی بکرمیت سبط رسول حضرت  
 امام حسن رضی اللہ عنہ الہی بکرمیت سبط رسول حضرت امام  
 حسین رضی اللہ عنہ۔ الہی بکرمیت امام زین العابدین رضی اللہ  
 عنہ الہی بکرمیت حضرت امام محمد باقر رضی اللہ عنہ الہی بکرمیت  
 امام بہام حضرت امام جعفر صادق رضی اللہ عنہ الہی بکرمیت امام  
 موسیٰ کاظم رضی اللہ عنہ الہی بکرمیت امام موسیٰ رضا رضی اللہ عنہ  
 الہی بکرمیت حضرت خواجہ محمد معروف کمرخی رحمۃ اللہ علیہ الہی  
 بکرمیت حضرت خواجہ سری سقطی رحمۃ اللہ علیہ الہی بکرمیت

حضرت سید الطائفہ حضرت جتینہ بغدادی رحمۃ اللہ علیہ  
 الہی بکرمات حضرت شیخ ابوبکر شبلی رحمۃ اللہ علیہ الہی بکرمات  
 حضرت عبد العزیز تمیمی رحمۃ اللہ علیہ الہی بکرمات حضرت  
 شیخ عبد الواحد بن عبد العزیز تمیمی رحمۃ اللہ علیہ الہی بکرمات  
 حضرت شیخ ابوالفرح طرطوسی رحمۃ اللہ علیہ الہی بکرمات حضرت  
 شیخ ابوالحسن قرشی رحمۃ اللہ علیہ الہی بکرمات حضرت شیخ  
 ابوسعید مخزومی رحمۃ اللہ علیہ الہی بکرمات حضرت پیران پیر  
 دستگیر میراں محی الدین محبوب سلطان قطب ربانی حضرت  
 سید عبدالقادر جیلانی رحمۃ اللہ علیہ الہی بکرمات حضرت  
 شاہ عبدالرزاق رحمۃ اللہ علیہ الہی بکرمات حضرت  
 شرف الدین قتال رحمۃ اللہ علیہ الہی بکرمات سید عبدالوہاب  
 رحمۃ اللہ علیہ الہی بکرمات حضرت سید بہار الدین رحمۃ اللہ علیہ  
 الہی بکرمات حضرت سید عقیل رحمۃ اللہ علیہ الہی بکرمات حضرت  
 سید شمس الدین صحرائی رحمۃ اللہ علیہ الہی بکرمات حضرت  
 سید ابوالحسن رحمۃ اللہ علیہ الہی بکرمات حضرت سید گدار حن  
 اول رحمۃ اللہ علیہ الہی بکرمات حضرت سید شمس الدین عارف  
 رحمۃ اللہ علیہ الہی بکرمات حضرت سید گدار حن ثانی رحمۃ اللہ علیہ



الہی بحرمت حضرت شاہ فضل رحمۃ اللہ علیہ، الہی بحرمت  
 حضرت شاہ کمال کیپتھی رحمۃ اللہ علیہ، الہی بحرمت حضرت  
 شاہ سکندر رحمۃ اللہ علیہ، الہی بحرمت حضرت امام ربانی  
 مجدد الف ثانی حضرت شیخ احمد فاروقی سہروردی (سہروردی)،  
 رحمۃ اللہ علیہ الہی بحرمت خازن الرحمتہ حضرت شیخ محمد سعید  
 رحمۃ اللہ علیہ الہی بحرمت دلیل الرحمن حضرت شیخ عبد الاحد  
 رحمۃ اللہ علیہ، الہی بحرمت حضرت شیخ محمد عابد سنائی  
 رحمۃ اللہ علیہ الہی بحرمت حضرت شمس الدین حبیب اللہ  
 مرزا جان جاناں رحمۃ اللہ علیہ الہی بحرمت مجدد مائتہ الثالث  
 والعشر نائب خیر البشر ستینا و مولانا شاہ عبد اللہ المعروف  
 بشاہ غلام علی احمدی رحمۃ اللہ علیہ۔ الہی بحرمت والدی  
 ماجدی مرشدی و مولائی شاہ ابوسعید رحمۃ اللہ علیہ درویشوں  
 میں سب سے کمتر احمد سعید مجددی پر رحم فرما۔ اور ان اکابر  
 کی نسبت خاص سے بہرہ ورفرا۔

# شجرۃ سلسلہ چشتیہ

۱۵۸

الہی بحرمۃ شفیع المذنبین رحمۃ للعالمین حضرت محمد

رسول اللہ صلی اللہ علیہ وآلہ وسلم الہی بحرمۃ خلیفہ

رسول اللہ حضرت علی مرتضیٰ رضی اللہ عنہ الہی بحرمۃ

خیر التابعین حضرت خواجہ حسن بصری رحمۃ اللہ علیہ الہی بحرمۃ

شیخ عبدالواحد بن زید رحمۃ اللہ علیہ الہی بحرمۃ حضرت شیخ

فضیل بن عیاض رحمۃ اللہ علیہ الہی بحرمۃ حضرت سلطان

ابراہیم ادہم رحمۃ اللہ علیہ الہی بحرمۃ حضرت شیخ حذیفہ

مرعشی رحمۃ اللہ علیہ الہی بحرمۃ حضرت شیخ صبیحہ بصری

رحمۃ اللہ علیہ الہی بحرمۃ حضرت شیخ علودینوری رحمۃ اللہ

الہی بحرمۃ حضرت شیخ ابواسحاق شامی رحمۃ اللہ علیہ

الہی بحرمۃ حضرت شیخ ابواحد چشتی رحمۃ اللہ علیہ

الہی بحرمۃ حضرت شیخ ابو محمد چشتی رحمۃ اللہ علیہ

الہی بحرمۃ حضرت شیخ ابویوسف چشتی رحمۃ اللہ علیہ

الہی بحرمۃ حضرت شیخ مودود چشتی رحمۃ اللہ علیہ

الہی بحرمۃ حضرت شیخ حاجی شریف زبیدی رحمۃ اللہ علیہ

الہی بحرمۃ حضرت شیخ عثمان ہارونی رحمۃ اللہ علیہ



الہی بحرمت خواجہ خواجگان و قطب ہندوستان امام الطریقہ  
 حضرت معین الدین چشتی سنجرى رحمۃ اللہ علیہ الہی بحرمت  
 حضرت خواجہ قطب الدین بختیار اوشی (کاکى) رحمۃ اللہ  
 علیہ۔ الہی بحرمت شیخ فرید الحق والدین مسعود و ابو سعید  
 (المعروف گنج شکر) رحمۃ اللہ علیہ الہی بحرمت مخدوم  
 عالم علاء الدین حضرت علی احمد صابر رحمۃ اللہ علیہ الہی  
 بحرمت حضرت شمس الدین ترک پانی پتی رحمۃ اللہ علیہ  
 الہی بحرمت حضرت شیخ جلال الدین پانی پتی رحمۃ اللہ علیہ  
 الہی بحرمت حضرت شیخ احمد عبد الحق ردو لوی رحمۃ اللہ  
 علیہ الہی بحرمت شیخ محمد عارف رحمۃ اللہ علیہ الہی بحرمت  
 حضرت شیخ عبد القدوس گنگوہی رحمۃ اللہ علیہ الہی بحرمت  
 حضرت شیخ رکن الدین رحمۃ اللہ علیہ الہی بحرمت حضرت  
 مخدوم عبد الاحد رحمۃ اللہ علیہ الہی بحرمت امام ربانی  
 مجدد الف ثانی شیخ احمد فاروقی سہرندی (سرہندی)  
 رحمۃ اللہ علیہ الہی بحرمت خازن الرحمتہ حضرت شیخ  
 محمد سعید رحمۃ اللہ علیہ الہی بحرمت دلیل الرحمن حضرت  
 شیخ عبد الاحد رحمۃ اللہ علیہ الہی بحرمت حضرت شیخ

محمد عابد رحمۃ اللہ علیہ الہی بکرمات قیم طریقہ احمد شمس الدین  
 حبیب اللہ مرزا جان جاناں رحمۃ اللہ علیہ الہی بکرمات  
 مجدد مائتہ الثالث والعشر نائب حضرت خیر البشر سیدنا  
 ومولانا حضرت شاہ عبد اللہ المعروف بشاہ غلام علی احمدی  
 رحمۃ اللہ علیہ الہی بکرمات قیوم زماں و قطب دوراں والدی  
 ماجدی حضرت شاہ ابوسعید احمدی رحمۃ اللہ علیہ۔ لوگوں  
 میں سب سے زیادہ حقیر احمد سعید مجددی پر کرم فرما۔  
 اپنا ذوق و شوق اپنی محبت و معرفت نصیب فرما۔  
 اے اللہ ان برگزیدہ نفوس سے تو راضی ہو جا اور  
 مجھے ان کے کمالات و برکات سے متمتع فرما۔ آمین

ختم شد



محمد احمد منجنگ ڈائریکٹر ہارڈ ویئر مینوفیکچرنگ کارپوریشن لمیٹڈ  
۴۴۔ ایف سندھ ہائیڈرو پاور اسٹیشن

ماری پور روڈ کراچی ۳

ڈائریکٹر پاکستان ایکسپلوریشن اسٹیل ری رولنگ ملز لمیٹڈ  
بادامی باغ۔ لاہور

نے مفت تقسیم کے لئے طبع کرایا

ناشر

ناظم دعوت الحق مسجد طیبہ پرنس اسٹریٹ کراچی ۱

فون:- ۲۳۱۴۴۰